

मंगलवार, 23 सितंबर 2025, वर्ष 4, अंक 34, पृष्ठ 14 ■ मूल्य 5 रुपये

## ADVERTORIAL

समाजहित और जनसेवा के प्रति समर्पित सेठ मुरारी लाल अग्रवाल जी को जन्मदिन की हार्दिक शुभकामनाएँ। प्रभु आपको उत्तम स्वास्थ्य, दीर्घायु और सतत सेवाभाव से समाज को प्रेरित करने की शक्ति दें।

**डॉ सपन गुप्ता**



न्यूज़ ब्रीफ

पंजाब को 1000 विंटल बीज भेजेगी यूपी सरकार

अमृत विचार, लखनऊ: उत्तर प्रदेश सरकार पंजाब सरकार को 1000 विंटल बीज भेजेगी। इसके लिए पंजाब सरकार से उनकी आवश्यकता भी पूछी गयी है। दरअसल, पंजाब में आई बाढ़ के कारण वहां किसानों का घर में रखा बीज बर्बाद हो गया है। उनके सामने बीज की किल्लत हो गई है। उप्र. के कृषि राज्य मंत्री बलदेव सिंह ओलाख ने पत्रकारों को बताया कि इस संबंध में पंजाब सरकार से बात की गई थी। पंजाब सरकार जिन बीजों की मांग करेगी, वह बीज उप्र. सरकार उस जिले में पहुंचा देगी।

निर्वाचन अधिकारी को सपा ने सौंपा झापन

अमृत विचार, लखनऊ: सपा के प्रदेश अध्यक्ष श्याम लाल पाल ने मुख्य निर्वाचन अधिकारी उप्र., लखनऊ को झापन देकर 391-सेवपुरी विधान सभा निर्वाचन क्षेत्र के भाग संख्या-60 में 121 मतदाताओं का नाम गलत ढंग से काट दिये जाने की शिकायत की है। उन्होंने बताया कि उक्त मतदाता जीवित, अपने दर्ज पते पर स्थाई रूप से निवास कर रहे हैं, बगैर फार्म-7 भरे, बगैर मतदाताओं को नोटिस दिये, मनमाने ढंग से नाम काट दिये गये हैं। समाजवादी पार्टी ने मांग की है कि उक्त शिकायत को तत्काल संज्ञान में लेकर जांच कराई जाये, जांच में सपा के प्रतिनिधि को भी शामिल किया जाये।

मंत्री ओपी राजभर की सेहत में सुधार

अमृत विचार, लखनऊ: ब्लड प्रेशर व उल्छान की समस्या से ग्रस्त होने के बाद रविवार को मेदांता हारस्पटल में भर्ती होने वाले कैबिनेट मंत्री ओम प्रकाश राजभर की सेहत में तेजी से सुधार हो रहा है। मालूम हो कि ओम प्रकाश राजभर को बेचनी होने की शिकायत पर उप मुख्यमंत्री ब्रजेश पाठक स्वयं अपने साथ लोहिया अस्पताल पहुंचे थे, जहां प्राथमिक उपचार बाद उन्हें मेदांता अस्पताल में भर्ती कराया गया था।

दूसरी काउंसिलिंग में शामिल होंगे 55 डॉक्टर

अमृत विचार, लखनऊ: नीट पीजी 2025 की दूसरी काउंसिलिंग में प्रांतीय चिकित्सा सेवा के 55 डॉक्टर शामिल होंगे, इनमें से 19 डॉक्टर एमडी-एमएस में दाखिल के लिए प्रतिभाग करेंगे, 36 डॉक्टर डीएनबी में भाग्य आजमाएंगे। नीट पीजी की परीक्षा उत्तीर्ण करने वाले स्वास्थ्य विभाग के एमबीबीएस डॉक्टरों का स्वास्थ्य महानिदेशक द्वारा भेजी गयी दूसरी सूची को चिकित्सा शिक्षा महानिदेशक ने वेबसाइट पर जारी कर दी है।

सात स्टॉलों पर लगंगे जीआई कृषि उत्पाद

अमृत विचार, लखनऊ: ग्रेटर नोएडा के इंडिया एक्सपोजिशन मार्ट में 25 से 29 सितंबर तक होने वाले 'उप्र इंटरनेशनल ट्रेड शो' में 20 जीआई पंजीकृत कृषि एवं प्रसंस्कृत उत्पाद प्रदर्शित किए जाएंगे। अब कृषि विदेश एवं व्यापार निदेशालय जीआई गैलरी में सात स्टॉल लगाएगा। आयोजन में पांच निर्यातक और दो एम्पबीओ अपने जीआई टैग से पंजीकृत उत्पाद प्रदर्शित करेंगे। उत्पादों की संख्या अधिक होने की वजह से एक स्टॉल बढ़ाया गया है।

किंजल सिंह ने पदभार किया ग्रहण

अमृत विचार, लखनऊ: परिवहन आयुक्त किंजल सिंह (आईएस) ने सोमवार को परिवहन आयुक्त कार्यालय में पदभार ग्रहण किया। इस दौरान उन्होंने अधिकारियों संग बैठक कर निर्देश दिए कि अपने कार्य दायित्वो का पूर्ण निष्ठा एवं ईमानदारी के साथ निर्वहन करते हुए सरकार की मंशुनुरू पूर्ण कराना सुनिश्चित करें।

अभियान

खुर्जा सुपर थर्मल पावर शुरू मिलेगी 65 प्रतिशत बिजली

राज्य ब्यूरो, लखनऊ

अमृत विचार : उत्तर प्रदेश को ऊर्जा क्षेत्र में एक और महत्वपूर्ण उपलब्धि मिली है। 1320 मेगावाट खुर्जा सुपर थर्मल पावर परियोजना की द्वितीय इकाई (660 मेगावाट) का संचालन शुरू हो गया है।

केंद्रीय ऊर्जा मंत्री मनोहर लाल खट्टर और उप्र. सरकार के ऊर्जा मंत्री एके शर्मा ने इस परियोजना की सोमवार को वर्चुअल शुरुआत की। इस परियोजना के उत्पादन में से 65 प्रतिशत बिजली उत्तर प्रदेश को प्राप्त होगी, जिससे राज्य में न केवल घरेलू उपभोक्ताओं को गुणवत्तापूर्ण बिजली उपलब्ध

●केंद्रीय मंत्री मनोहर लाल खट्टर और यूपी के ऊर्जा मंत्री एके शर्मा ने की वर्चुअल शुरुआत

होगी, बल्कि उद्योगों को भी पर्याप्त आपूर्ति सुनिश्चित हो सकेगी। इसके चलते प्रदेश की औद्योगिक प्रगति और आर्थिक विकास को नई गति मिलेगी। ऊर्जा मंत्री एके शर्मा ने इस अवसर पर कहा कि खुर्जा सुपर थर्मल पावर परियोजना की यह इकाई उत्तर प्रदेश की ऊर्जा आत्मनिर्भरता की दिशा में एक बड़ा कदम है। इस परियोजना से उत्तर प्रदेश के लाखों उपभोक्ताओं को लाभ होगा और औद्योगिक निवेश को और मजबूती मिलेगी।

200 नगर पालिका परिषदों में संपत्तियों का होगा जीआईएस सर्वेक्षण मुख्य सचिव की अध्यक्षता में अमृत 2.0 की 15वीं राज्य स्तरीय उच्चाधिकार संचालन समिति की बैठक

राज्य ब्यूरो, लखनऊ

अमृत विचार : उत्तर प्रदेश में 200 नगर पालिका परिषदों में जीआईएस

तकनीक का उपयोग करके, प्रत्येक संपत्ति की सटीक सीमाएं और क्षेत्रफल को डिजिटल मानचित्रों पर दर्ज किया जाएगा। इससे राज्य सरकार संपत्ति के आकार और उपयोग के आधार पर करों का सटीक आकलन कर सकेगी।

मुख्य सचिव एसपी गोयल की अध्यक्षता में अमृत 2.0 की 15वीं राज्य स्तरीय उच्चाधिकार संचालन समिति की बैठक में यह निर्णय लिया गया। इस सर्वेक्षण से संपत्ति कर के दायरे और संग्रहण क्षमता में वृद्धि होगी, जिससे नगर निकायों की

● बैठक में 3850 करोड़ रुपये से अधिक लागत की 37 परियोजनाओं की स्वीकृति

वित्तीय आत्मनिर्भरता बढ़ेगी। सर्वेक्षण में मौजूदा संपत्तियों की पहचान, नई संपत्तियों का समावेश और अपूर्ण डेटा को अपडेट किया जाएगा।

बैठक में विस्तृत विचार-विमर्श के बाद मुख्य सचिव द्वारा कुल 37 परियोजनाओं को अनुमोदन प्रदान किया गया, जिनमें 26 पेयजल, सात सीवर, री-यूज, एक पार्क एवं ग्रीन स्पेस और तीन सरोवर परियोजनाएं शामिल हैं। इन परियोजनाओं की अनुमानित लागत सेन्टेज सहित 385036.70 लाख रुपये (लगभग



सोमवार को प्रभार संभालने के बाद बैठक करते मुख्य सचिव एसपी गोयल।

3850 करोड़ रुपये) है। 'एक पेड़ मां के नाम' अभियान के अंतर्गत स्वयं सहायता समूहों की महिलाओं द्वारा पौधे लगाने एवं उनकी उत्तर-जीविता सुनिश्चित करने के प्रस्ताव को भी स्वीकृति दी गई। इन महिलाओं द्वारा पौधों की नियमित सिंचाई, निराई,

कीटनाशक एवं उर्वरक का छिड़काव किया जाएगा। बैठक में प्रमुख सचिव नगर विकास पी. गुरुप्रसाद, प्रमुख सचिव पंचायतीराज अनिल कुमार, सचिव नगर विकास अजय कुमार शुक्ला व अनुज झा सहित अन्य वरिष्ठ अधिकारी आदि मौजूद रहे।

मुख्य सचिव ने फिर संभाली कुर्सी

■ अमृत विचार, लखनऊ : मुख्य सचिव शशि प्रकाश गोयल ने सवा महीने के अवकाश के बाद नवरात्र के पहले दिन से पुनः कार्यभार संभाल लिया है। सोमवार को वह अपने कार्यालय में बैठे। स्वास्थ्य कारणों के चलते वह अवकाश पर चल रहे थे। फिलहाल उनके पास किसी विभाग का प्रभार नहीं होगा। एसपी गोयल की छुट्टी के दौरान उनके सारे विभाग कृषि उत्पादन आयुक्त दीपक कुमार को सौंप दिए गए हैं।

जीएसटी सुधार पीएम मोदी का उपहार : योगी मुख्यमंत्री गोरखपुर में व्यापारियों और ग्राहकों से मिले, दुकानों पर खुद चस्पा किया जीएसटी सुधार का स्टीकर

राज्य ब्यूरो, लखनऊ

अमृत विचार : शारदीय नवरात्र के पहले दिन मुख्यमंत्री योगी आदित्यनाथ ने गोरखपुर की गलियों में पैदल चलकर व्यापारियों और ग्राहकों से मुलाकात की और उन्हें जीएसटी सुधारों के बारे में बताया। मुख्यमंत्री ने कहा कि प्रधानमंत्री नरेंद्र मोदी ने देशवासियों को दीपावली का बड़ा उपहार दिया है। जीएसटी की दरें घटने से न केवल उपभोक्ता की जेब को राहत मिलेगी, बल्कि व्यापार भी फलेगा-फूलेगा और नए रोजगार के अवसर बनेंगे। इस दौरान लोग घटी जीएसटी-बढ़ा व्यापार, धन्यवाद मोदी सरकार के नारे लगा रहे थे।

मुख्यमंत्री ने झुलैलाल मंदिर से गोरखनाथ मंदिर मार्ग तक पदयात्रा की। इस दौरान वे कई प्रतिष्ठानों पर गए और कारोबारियों से संवाद



गोरखपुर में जीएसटी रिफॉर्म को लेकर व्यापारियों से मिलते मुख्यमंत्री योगी आदित्यनाथ।

किया। स्टाइल बाजार में उन्होंने खुद स्टीकर चस्पा कर अभियान की शुरुआत की। दुकानदारों से उन्होंने कहा कि जीएसटी में कमी का लाभ ग्राहकों तक पहुंचाना ही असली धन्यवाद होगा। व्यापारियों से संवाद करने के बाद मुख्यमंत्री

ने पत्रकारों से बातचीत में कहा कि शारदीय नवरात्र के पहले दिन पीएम मोदी के मार्गदर्शन में जीएसटी की घटी दरें पूरे देश में लागू कर दी गई हैं। जीएसटी में यह अब तक सबसे बड़ा रिफॉर्म है।

जीएसटी एक लाभ अनेक : मुख्यमंत्री ने कहा कि जीएसटी एक है, लेकिन इसके लाभ अनेक हैं। जीएसटी रिफॉर्म अर्थव्यवस्था को नई गति देगे। क्रयशक्ति बढ़ने से आम ग्राहक उल्लास और उमंग से पर्व-त्योहार मनाएगा। बाजार

दीपक के परिजनों को योगी ने दिया पांच लाख का चेक

अमृत विचार, लखनऊ : मुख्यमंत्री योगी आदित्यनाथ ने सोमवार सुबह गोरखनाथ मंदिर में पशु तस्करों के हमले में मारे गए दीपक गुला के परिजनों से मिलकर न केवल उनकी पौड़ा पर संवेदना का मरहम लगाया। उन्होंने 5 लाख रुपये का चेक देकर आश्वस्त किया कि घटना में शामिल बदमाशों के खिलाफ सख्त से सख्त कार्रवाई करने के साथ कठोर सजा दिलाई जाएगी।

में मजबूती आने से खपत और उत्पादन बढ़ने का सकारात्मक असर रोजगार पर पड़ेगा। उन्होंने व्यापक जनहित में जीएसटी सुधारों के लिए प्रधानमंत्री नरेंद्र मोदी और केंद्रीय वित्त मंत्री निर्मला सीतारमण के प्रति आभार व्यक्त किया।

योगी ने शुरू किया गोरक्षपीठ में नवरात्र का विशेष अनुष्ठान

अमृत विचार, लखनऊ : शारदीय नवरात्र के पहले दिन गोरक्षपीठ में मां जगतजननी की उपासना के विशेष अनुष्ठान की शुरुआत गोरक्षपीठाधीश्वर व मुख्यमंत्री योगी आदित्यनाथ के सानिध्य में पीठ की परंपरा के अनुसार हुआ। सोमवार सायंकाल गोरक्षपीठाधीश्वर ने मठ के प्रथम तल पर स्थित शक्तिपीठ में वैदिक मंत्रोच्चार के बीच कलश स्थापना कर प्रथम दिन मां शैलपुत्री की विधि विधान से पूजा अर्चना की। शारदीय नवरात्र प्रतिपदा का अनुष्ठान मां जगतजननी की आराधना, देवी पाठ, आरती और क्षमा प्रार्थना के साथ पूर्ण हुआ। कलश स्थापना के पूर्व गोरखनाथ मंदिर परिसर में भव्य कलश शोभायात्रा पारंपरिक तरीके और श्रद्धाभाव से निकाली गई।



शारदीय नवरात्र के पहले दिन गोरक्षपीठ में अनुष्ठान की शुरुआत करते मुख्यमंत्री योगी।

29,334 शिक्षकों की भर्ती लटकाए हैं सात बीएसए

अमृत विचार, लखनऊ : बेसिक शिक्षा विभाग के उच्च प्राथमिक विद्यालयों में 29 हजार 334 गणित विज्ञान शिक्षकों की होने वाली भर्ती मामले में हाईकोर्ट के आदेश के बाद भी भर्तियां नहीं हो रही हैं। सात जिलों के बेसिक शिक्षा अधिकारी अड़ंगा बने हुए हैं, उन्होंने मांगे जाने के बाद भी रिक्त पदों का ब्यौरा नहीं भेजा है, जिसकी वजह से पूरी भर्ती प्रक्रिया अटक की है। वर्ष 2013 में शुरू हुई शिक्षकों की भर्ती मामले में अभ्यर्थियों को उच्च न्यायालय से बीते 29 जनवरी 2025 को राहत मिली, निर्णय अभ्यर्थियों के पक्ष में नियुक्ति देने का आया। जिसके लिए 19 जुलाई को शासन द्वारा महानिदेशक स्कूल शिक्षा को नियुक्ति के निर्देश दिए। जिसके बाद सभी जिला बेसिक शिक्षा अधिकारियों से रिक्त पदों का विवरण मांगा गया। लेकिन 7 जिलों गाजियाबाद, आगरा, मथुरा, जौनपुर, झांसी, ललितपुर और बलिया के बेसिक शिक्षा अधिकारियों ने अभी तक अपने जनपद की रिक्त पदों का विवरण नहीं दिया।

61 साल बाद यूपी को मिली जम्बूरी की मेजबानी

राज्य ब्यूरो, लखनऊ

अमृत विचार : 61 साल बाद यूपी को फिर से राष्ट्रीय जम्बूरी की मेजबानी का गौरव मिलने जा रहा है। भारत स्काउट एंड गाइड्स की 19वीं राष्ट्रीय जम्बूरी 23 से 29 नवंबर तक राजधानी लखनऊ के वृंदावन योजना क्षेत्र में आयोजित होगी। प्रधानमंत्री नरेंद्र मोदी 24 नवंबर को इसका उद्घाटन करेंगे, जबकि मुख्यमंत्री योगी आदित्यनाथ मेजबानी करेंगे। इसके लिए 35 हजार प्रतिभागियों की सुविधा वाली एक विशाल गेटेड टेंट सिटी बसाई जाएगी।

29 सितंबर को भूमि पूजन कार्यक्रम होगा, जिसमें योगी सरकार के कई वरिष्ठ मंत्री शामिल होंगे। भारत में पहली बार जम्बूरी का आयोजन 1953 में हैदराबाद में हुआ था। उसके बाद से अब तक 18 राष्ट्रीय जम्बूरी हो चुकी हैं। इससे पहले 1964 में प्रयागराज ने

- 19वीं राष्ट्रीय जम्बूरी 23 से 29 नवंबर तक लखनऊ में होगी आयोजित
- प्रधानमंत्री मोदी करेंगे उद्घाटन, देश विदेश के हजारों युवा लेंगे हिस्सा
- एडवेंचर, स्पोर्ट्स, विज्ञान और सांस्कृतिक आयोजनों का होगा संगम

चौथे राष्ट्रीय जम्बूरी की मेजबानी की थी। इस बार 32 हजार से अधिक देश-विदेश के युवा इसमें भाग लेंगे। जम्बूरी केवल एक शिविर नहीं बल्कि अनुशासन, आत्मनिर्भरता और टीमवर्क की पाठशाला है। यहां एडवेंचर, खेल, विज्ञान और सांस्कृतिक आयोजनों का संगम होगा।

प्रधानमंत्री भी रह चुके हैं जम्बूरी का हिस्सा : जम्बूरी का प्रधानमंत्री मोदी से भी गहरा रिश्ता है। 2009 में जब स्काउटिंग के 100 वर्ष पूरे हुए थे, उस वक्त अहमदाबाद

क्या होगा खास

- 32,000 से अधिक देश-विदेश के प्रतिभागी
- 35,000 क्षमता वाली भव्य गेटेड टेंट सिटी
- एडवेंचर कैम्पिंग, स्पोर्ट्स और साइंस प्रदर्शनी
- सांस्कृतिक उत्सव और राष्ट्रीय एकता कार्यक्रम
- नेतृत्व, अनुशासन व आत्मनिर्भरता की सीख
- पीएम मोदी और सीएम योगी की मौजूदगी
- डिजिटल टेक्नोलॉजी और ग्लोबल इंटरैक्शन के सत्र

में आयोजित जम्बूरी में गुजरात के तत्कालीन मुख्यमंत्री के रूप में उन्होंने भाग लिया था। अब बतौर प्रधानमंत्री, वे देशभर के 32 हजार से ज्यादा प्रतिभागियों को संबोधित करेंगे। राष्ट्रीय जम्बूरी नई पीढ़ी को नेतृत्व, जिम्मेदारी और सामाजिक दायित्व सिखाने का एक मंच है।

निजी अस्पतालों के दलालों के खिलाफ जांच फाइलों में अटकी

राज्य ब्यूरो, लखनऊ

अमृत विचार : बलरामपुर अस्पताल हो या केजीएमयू का ट्रामा सेंटर व लोहिया आयुर्विज्ञान संस्थान की इमरजेंसी, सभी के सामने 24 घंटे कई निजी एंबुलेंस खड़ी रहती हैं। मरीजों को निजी अस्पतालों तक पहुंचाने का कार्य भी किया जा रहा है। जबकि इन्हें हटाने के लिए अपर निदेशक द्वारा आरोपित डॉक्टर, निजी अस्पताल और दलालों पर कार्रवाई करने की संस्तुति हर माह की जा रही है।

सरकारी अस्पतालों में आने वाले मरीजों को निजी अस्पतालों में भर्ती

● मंडल स्तर पर अपर निदेशक की जांच टीम हर माह भेज रही रिपोर्ट

कराने वाले दलालों पर रोक लगाने संबंधी आदेश बीते पांच माह से केवल फाइलों में चल रहा है। जबकि हर मंडल से अपर निदेशक के नेतृत्व में गठित टीम द्वारा प्रत्येक माह 25 तारीख को रिपोर्ट स्वास्थ्य महानिदेशक को भेजी जाती है। अपर निदेशकों का कहना है कि जांच रिपोर्ट में संदिग्ध आरोपित अस्पताल और पता आदि का विवरण देते हुए कार्रवाई की संस्तुति भी की जाती है।

क्या है निर्देश : तत्कालीन प्रमुख सचिव स्वास्थ्य ने निर्देश दिए थे कि

मंडल स्तर से आने वाली रिपोर्ट्स पर अपेक्षित टिप्पणी करते हुए शासन को भेज दिया जाता है। अभी तक ऐसा कोई मामला नहीं आया है जिस पर मंडल स्तर के कार्रवाई होनी हो।

-डॉ.रतन पाल सिंह सुमन स्वास्थ्य महानिदेशक, उप्र.

ऐसे अस्पतालों को चिन्हित करने के लिए सभी मंडलों में जांच कमेटी गठित की जाए। यह टीम सरकारी अस्पतालों से रेफर होने वाले मरीजों और निजी अस्पतालों में भर्ती होने वाले मरीजों का निरीक्षण करेगी। संबन्धित रिपोर्ट पर शासन द्वारा कार्रवाई की जाएगी।

मिशन शक्ति-5.0 की खास गतिविधियां
■ 23 सितंबर <span> </span> : छात्राएं बनेंगी 'एक दिन की अधिकारी'
■ 24 सितंबर <span> </span> : मीना दिवस और 'निडर' फिल्म प्रदर्शन
■ 25 सितंबर <span> </span> : केजीबीवी बालिकाओं का बैंक भ्रमण
■ 26 सितंबर <span> </span> : आत्मरक्षा प्रशिक्षण व सेलेफ डिफेंस क्लब गठन
■ 27 सितंबर <span> </span> : थाना-कोतवाली भ्रमण, एफआईआर और साइबर क्राइम जानकारी
■ 28 सितंबर <span> </span> : बाल विवाह और महिला योजनाओं पर नाटक
■ 29 सितंबर <span> </span> : बालिकाओं को उनके अधिकार और योजनाओं की जानकारी
■ 30 सितंबर <span> </span> : अस्पताल भ्रमण, स्वास्थ्य जांच और परामर्श

को प्रशासन, बैंकिंग, स्वास्थ्य और आत्मरक्षा की जानकारी दी जा रही है। केवल सोमवार को ही 45 हजार से अधिक स्थानों पर नुककड़ नाटक, 48 हजार से

अधिक स्थानों पर रैलियाँ और 1,61,000 से अधिक बालिकाओं को आत्मरक्षा प्रशिक्षण दिया गया। इस अवसर पर 3.45 लाख से अधिक बालिकाएं, 2.56

लाख बालक, 45 हजार शिक्षक और 1.25 लाख अभिभावक शामिल हुए। प्रदेश के बेसिक शिक्षा मंत्री संदीप सिंह ने कहा कि प्रत्येक बालिका को सशक्त और समाज का नेतृत्व करने योग्य बनाना हमारी सरकार का लक्ष्य है। वहीं महानिदेशक स्कूल शिक्षा मोनिका रानी ने कहा कि मिशन शक्ति 5.0 हर बालिका की प्रतिभा और आत्मविश्वास को निखारने का माध्यम है। यह अभियान बेटियों पर अपने पदों का ब्योरा नहीं दिया। ऐसे में इन दलों को कारण बताओ नोटिस जारी किया गया है।

127 राजनीतिक दलों को नोटिस

अमृत विचार, लखनऊ : उत्तर प्रदेश में विधानसभा और लोकसभा चुनाव के बाद चुनाव में खर्च का ब्योरा न देने के कारण राज्य निर्वाचन आयोग ने आजाद समाज पार्टी सहित राज्य के 127 राजनीतिक दलों को नोटिस जारी किया है। नोटिस में कहा गया है कि लोक प्रतिनिधित्व अधिनियम, 1951 की धारा 29ए के प्रावधानों के अंतर्गत प्रदेश के 127 राजनीतिक दलों ने 2021-22, 2022-23 और 2023-24 का वार्षिक ब्योरा पेश नहीं किया है। वहीं, इन दलों ने 2019 के बाद लोकसभा चुनाव और राज्य विधानसभा चुनाव में प्रतिभाग किया पर अपने खर्च का ब्योरा नहीं दिया। ऐसे में इन दलों को कारण बताओ नोटिस जारी किया गया है।









न्यूज़ ब्रीफ

पंखे के कुंडे से फंदा लगा कर दे दी जान

**रसूलाबाद :** भैसाया निवासी सर्वेश (46) ने सोमवार की सुबह कमरे में लगे पंखे के कुंडे से दुपट्टे का फांसी का फंदा बनाकर आत्महत्या कर ली। उस समय उसका पुत्र शिवा, पुत्री प्रिया राशन लेने गए थे।[उसकी मां जय देवी शिवली में दवा लेने गई थी। लोगों ने बताया कि उसकी पत्नी दीपा की 5-6 वर्ष पूर्व दुर्घटना में मृत्यु हो गई थी। तब से वह परेशान रहता था। मौके पर पहुंचे एसआई उदयभान सिंह ने बताया कि परिजनों ने पंचनामा के बाद शव का पोस्टमार्टम कराने से इंकार कर दिया है।

गांव में ही हुआ पंकज का अंतिम संस्कार

**राजपुर।** सिकंदरा क्षेत्र के ओडेरी गांव में रविवार रात ट्रॉसफार्मर बदलने के दौरान करंट की चपेट में आने से संविदा कर्मी लाइनमैन को मौत हो के बाद सोमवार को गांव में ही उसका अंतिम संस्कार किया गया। शव रमऊ गांव पहुंचा तो परिवार में चीख-पुकार मच गई। खेत में शव का अंतिम संस्कार कर दिया। सिकंदरा, राजपुर व अमराहट थाना की पुलिस मौजूद रही। दोहरापुर सब स्टेशन पर रमऊ गांव निवासी शिवप्रसाद का बेटा पंकज कश्यप संविदा लाइनमैन के रूप में काम करता था। रविवार रात को ओडेरी गांव में खराब ट्रॉसफार्मर को बदलने गया था। शट डाउन लेकर सेप्टी किट पहनकर खड़े पर चढ़कर जंफर खोल रहा था। इस दौरान आपूर्ति चालू होने पर करंट की चपेट में आने से पंकज कश्यप की मौत हो गई।

बेटी को ले जाने से रोका तो पिता-चाचा को पीटा

**मंगलपुर।** थाना क्षेत्र के एक गांव में नाबालिंग लड़की को बहला फुसला कर ले जाने से रोकने पर दबंगों ने लड़की के पिता व चाचा के साथ घर में मार पीट की। पुलिस में शिकायत की गई है। पीड़ित ने बताया कि 22 सितंबर को सुबह लगभग आठ बजे उसकी बेटी कस्बा के एक स्कूल में पहुंचे गई थी। वह विद्यालय नहीं पहुंची। इसकी जानकारी पर खोजबीन की। तब पता चला कि दो युवक बहला फुसलाकर कार में बिठाकर ले जा रहे थे। मंगलपुर गांव के पास पकड़ा गया। बेटी को लेकर वह अपने घर पहुंचे तो दबंगों ने हमला बोल दिया। थाना प्रभारी मंगलपुर महेश कुमार ने बताया कि तहरीर के आधार पर कार्रवाई करेंगे।

खीर खाकर दिव्यांगों के खिल उठे चेहरे

**कानपुर देहात।** सोमवार को सीएमओ कार्यालय में आयोजित दिव्यांग शिविर में अधिकारियों एवं कर्मचारियों की ओर से नि:शुल्क भोजन व्यवस्था की गई। डॉ. एके सिंह सीएमओ, डॉ. एसएल वर्मा, एसपीएमओ ने मखाना की खीर बंटवाई। कार्यालय में कार्यरत रत्नेश बाजपेई, विजय मिश्रा तथा स्वास्थ्य विभाग के अन्य कर्मचारियों के सहयोग से माह के प्रत्येक सोमवार और गुरुवार को होने वाले दिव्यांग कैप में दिव्यांग जनों को नि:शुल्क भोजन व्यवस्था-स्वल्पाहार की व्यवस्था की जाती है। वाहन चालक अवेशश तिवारी द्वारा समस्त सामग्री प्रदान कर विशेष सहयोग किया गया। इस मौके पर लाल जी, विशाल कुशवाहा, ब्रजेश पांडे, अशोक कुशवाहा आदि रहे।

छात्रवृत्ति योजना में आवेदन कल तक

**कानपुर देहात।** राष्ट्रीय आय एवं योग्यता आधारित छात्रवृत्ति योजना परीक्षा 2026-27 के लिए बुधवार तक ऑनलाइन आवेदन किए जा सकते हैं। बीएसए ने समस्त खंड शिक्षा अधिकारी को निर्देशित किया है कि राष्ट्रीय आय एवं योग्यता आधारित छात्रवृत्ति योजना परीक्षा 2026-27 के विस्तृत दिशा-निर्देश निर्गत करते हुए अपने-अपने विकास खण्ड में कार्यरत प्रधानाध्यापकों और इंचार्ज प्रधानाध्यापकों कोयोजना में अधिक से अधिक आवेदन कराए जाने हेतु निर्देश प्रदान करें।

जेठ और जेठानी ने लाठी-डंडों से पीटा

**बिल्हौर।** बिल्हौर के बारामऊ गांव में घर की छत पर पानी की पाइपलाइन से ईंट हटाने के विवाद में एक महिला को उसके जेठ और जेठानी ने पीट दिया। पीड़िता रीता ने पुलिस को बताया कि सोमवार सुबह जब उसके पति सत्यवीर ई-रिवशा चलाते गए थे, वह घर पर अकेली थी। वह घर की छत पर लगी पानी की लाइन से ईंट हटाने गईं। प्रभी, उसके छोटीसी जेठ सतनाम और उसकी पत्नी संगीता ने उससे गाली-गालीज शुरू कर दी। रीता ने जब इसका विरोध किया, तो दोनों ने मिलकर उस पर लाठी-डंडे से हमला कर दिया।

अमृत विचार

प्रयागराज में हादसा, दंपति संग 4 की मौत

सोरांव थाना क्षेत्र के बिगहिया गांव के पास हुआ हादसा, पिंडदान कर गया से लौट रहे थे गुलौली के 4 दंपति

कार्यालय संवाददाता,कानपुर देहात

**अमृत विचार:** प्रयागराज के सोरांव थाना क्षेत्र के बिगहिया गांव के पास रविवार रात हादसे में दंपति समेत चार लोगों की मौत हो गई, जबकि चार लोग गंभीर रूप से घायल हो गए। हादसे का शिकार हुए लोग पितरों का पिंडदान कर गया (बिहार) से गांव लौट रहे थे। एक साथ चार मौतों से गुलौली गांव में मामतम पसर रहा।

मूसानगर थाना क्षेत्र के गुलौली गांव के रहने वाले सुरेश बाजपेई, उनकी पत्नी तारा बाजपेई, राम सागर अवस्थी, उनकी पत्नी कोमल, सुरेश सैनी, उनकी पत्नी प्रेमा देवी और प्रेम नारायण पांडेय अपनी पत्नी ममता देवी के साथ पितृ पक्ष शुरू होने से एक दिन पहले 4 सितंबर को गांव के ही राजू शर्मा की बोलेरो कार से पिंडदान के लिए गया (बिहार) गए थे। गाड़ी राजू शर्मा चला रहा था। गया जाने से पहले सभी लोगों को गांव के शिव मंदिर में लोगों ने विदाई दी थी। फूल-मालाएं पहनाकर रवाना किया था।

गया जी में विधि-विधान से पूर्वजों का पिंडदान करने के बाद

पुखरायां में झांकियों के साथ निकली रथ यात्रा

संवाददाता,पुखरायां

**अमृत विचार:** श्री अग्रवाल सभा समिति की ओर से सोमवार को महाराजा अग्रसेन जयंती पर रथ यात्रा निकाली गई। यात्रा कस्बे के मुख्य मार्गों से होकर गुजरी। रथयात्रा में मीराबाई, राम सावरी, शंकरजी, भारत माता, आनंदेश्वर, दुर्गाजी की भव्य झांकियां शामिल थीं। शोभा यात्रा कस्बे के सरफा बाजार नेतराम गली मोहर देवी मंदिर, स्टेशन तिराहा, मंडी मोड आदि प्रमुख मार्गों से गुजरती हुई पुनः अग्रवाल सभा भवन पहुंचकर यात्रा का समापन किया गया। अग्रवाल सभा



सुरेश सैनी।

रामसागर अवस्थी।

सुरेश बाजपेई।

तारा देवी।



हादसे की खबर आने के बाद सुरेश सैनी के घर दुखी बैठी महिलाएं।

अमृत विचार

सभी लोग गांव लौट रहे थे। बताते हैं कि रविवार की रात करीब 12 बजे जब सभी लोग प्रयागराज जनपद के सोरांव थाना क्षेत्र के बिगहिया गांव के पास पहुंचे तो अचानक गाड़ी बंद हो गई। गाड़ी चालक राजू शर्मा ने खराबी दूर करने का काफी प्रयास किया, लेकिन गाड़ी स्टार्ट नहीं हुई। इसके बाद सभी लोगों ने गाड़ी में धक्का लगाकर स्टार्ट कराने की कोशिश की, लेकिन कामयाबी नहीं

मिली। करीब 2 किलोमीटर तक धक्का लगाते-लगाते थकहार सभी लोग हाईवे पर एक जगह रुक गए। चालक राजू शर्मा मिस्त्री की तलाश में निकल गया। इधर, गाड़ी के अंदर गर्मी होने के कारण चार लोग गाड़ी के अंदर बैठे रहे, जबकि चोर लोग गाड़ी के आगे चटाई बिछाकर आराम करने लगे। इस बीच थकान की वजह से उन्हें नींद आ गई। करीब 3 बजे

मां तो मां होती है...



पदवी-ओहदा कुछ भी वयों न हो, संतान दुःख में दिखे तो ममत्व जाग ही उठता है। ऐसा ही स्नेह-ममत्व एसपी श्रद्धा नरेंद्र पांडेय ने भी दिखा। सोमवार को दफ्तर में जन सुनवाई के दौरान दिव्यांग महिला अपनी पीड़ा बताने के लिए पहुंची थी। साथ में छोटी बच्ची भी थी। महिला को देखा तो एसपी खुद चक्कर उसके पास पहुंचीं। जमीन पर बैठी। उसकी तकलीफ सुनी और अफसरों को तत्काल कार्रवाई करने के निर्देश दिए। महिला के साथ आई बच्ची पर नजर पड़ी तो एसपी रुकीं। उससे नाम पूछा और यह जानने की कोशिश की कि स्कूल जाती हो या नहीं? ब्रिटिया पुलिस अफसर के इस अंदाज और सहज सवालों से बच्ची कुछ क्षण के लिए बुर सी बन गई। एसपी ने हौसला दिया तो संभली और फिर एक-एक कर सभी सवालों के जवाब दिए। एसपी ने उसे पढ़-लिख कर आगे बढ़ने का आशीर्वाद दिया। उसका मुह अपने हाथों से मीठा कराया। नवरात्र के पहले दिन यह घटनाक्रम पुलिस ऑफिस में पूरे दिन चर्चा का बिषय रहा।

● हनुमान गुप्ता

शिक्षक समाज का मजबूत स्तंभ

संवाददाता घाटमपुर

**अमृत विचार।** नगर में सोमवार को एक निजी गेस्ट हाउस में अखिल भारतीय विद्यार्थी परिषद घाटमपुर जिले द्वारा शिक्षक सम्मान समारोह का आयोजन किया गया।

अभाषित के शिक्षक सम्मान समारोह में आदर्श कालिंदी इण्टर कॉलेज कोटरा मकरंदपुर के प्रधानाचार्य राजीव पांडे सहित 200 शिक्षकों को मुख्य अतिथि जिला पंचायत अध्यक्ष स्वन्लिन वरुण व विशिष्ट अतिथि शक्ति डिग्री कॉलेज के प्रबन्धक विनय त्रिवेदी द्वारा सम्मानित किया गया।

इस कार्यक्रम में प्रांत प्रवासी अमित शुक्ला, विभाग संयोजक अक्षय त्रिपाठी, नगर अध्यक्ष प्रखरदीप आर्य, जिला संयोजक उत्कर्ष शुक्ला, नगर मंत्री विकल बाजपेई, जिला सहसंयोजक



शिक्षक को सम्मानित करती मुख्य अतिथि स्वन्लिन वरुण।

अमृत विचार

● एबीवीपी ने 200 शिक्षकों को किया सम्मानित

प्रांजल बाजपेई, उत्कर्ष तिवारी आदि कार्यकर्ता उपस्थित रहे, जिसमें मुख्य अतिथि स्वन्लिन वरुण ने कहा कि समाज में शिक्षकों का विशेष योगदान है और उनका सम्मान करना हमारा नैतिक कर्तव्य है।

आयोजन

मिशन शक्ति फेज 5 का किया गया शुभारंभ, बालिकाओं व महिलाओं को किया जागरूक

परेशानी पर डरें या घबरायें नहीं, हमें फोन करें

संवाददाता बिल्हौर

**अमृत विचार।** शरदीय नवरात्र के प्रथम दिवस पर थाना अरौल पुलिस द्वारा ज्ञान भारती कन्या विद्यापीठ इंटर कॉलेज में जागरूकता कार्यक्रम आयोजित कर मिशन शक्ति फेज 5 का किया गया शुभारम्भ। इस दौरान वहां पर मौजूद पुलिस कर्मियों ने छात्राओं, शिक्षिकाओं और अन्य महिलाओं से कहा कि किसी भी प्रकार की समस्या होने डरें या घबरायें नहीं बल्कि हमें फोन करें हम आपके सुरक्षा व सहायता के लिये तत्काल पहुंचेंगे।

मिशन शक्ति फेज 5 के शुभारम्भ पर नारी सुरक्षा, नारी सम्मान, नारी स्वावलंबन को बढ़ावा देने हेतु सरकार द्वारा जारी किए गए विभिन्न हेल्पलाइन नंबर 1090 ,1076, 1098, 112, 181 आदि के विषय में छात्राओं व शिक्षिकाओं को जानकारी दी गई।



छात्राओं व शिक्षिकाओं के साथ मौजूद पुलिस अधिकारी।

अमृत विचार

तथा यूपी काप एप से प्राप्त होने वाली जन सुविधाओं एवं सोशल मीडिया प्लेटफॉर्म (व्हाट्सएप, ट्विटर, फेसबुक, इन्स्टाग्राम आदि) एवं महिला सशक्तिकरण अभियान व राज्य सरकार द्वारा संचालित महिला कल्याणकारी योजनाओं के संबंध में जानकारी प्रदान की गई एवं महिलाओं एवं बालिकाओं की सुरक्षा सुनिश्चित करते हुए उनकी

वहीं ककवन थाना क्षेत्र के

पति की मौत से बेखबर रहीं प्रेमा और कोमल

**दरदनाक** हादसे में प्रेमनारायण, उनकी पत्नी ममता देवी के साथ प्रेमा देवी और कोमल घायल हुई हैं। हादसे में प्रेमा देवी के पति सुरेश सैनी और कोमल के पति रामसागर अवस्थी की मौत हो गई, लेकिन प्रेमा और कोमल इस बात से बेखबर रहीं कि हादसे में उनका सुहाग छिन गया है। उन्हें बताया गया कि उनके पति दूसरे वार्ड में भर्ती हैं, जबकि उनके शवों को मर्चुरी में रखवा दिया गया था। सुरेश सैनी फूल-माला बेचकर परिवार का गुजारा करते थे। उनके पांच बेटियां हैं। तीन की शादी हो चुकी है। एक बेटा गाँवद्व है। छोटी बेटियों के लिए रिश्ता देख रहे थे। राम सागर अवस्थी खेती करते थे। उनका एक बेटा अप्रति व बेटी मनु है। सुरेश बाजपेई फौज से सेवानिवृत्त होने के बाद अपनी पत्नी के साथ गांव में रहते थे। उनके दो बेटे ब्रहम नारायण व सागर पनकी में रहते हैं।

हादसे के बाद बोलेरो चालक की कोई खबर नहीं

**हादसे** के बाद बोलेरो चालक राजू शर्मा के बारे में कोई जानकारी नहीं है। हाल जानने के लिए गांव वालों ने कई बार उसे फोन मिलाया, लेकिन फोन रिवव ऑफ बताता रहा। लोगों ने संभावना जताई कि वार मौतें होने के बाद कार्रवाई के भय से वह सामने नहीं आया। राजू ने अपने घरवालों से भी संपर्क नहीं किया है। गुलौली गांव में उसका घर साथ गए लोगों से दूर वाले मोहल्ले में है।

तेज रफ्तार ट्रक ने बोलेरो गाड़ी में पीछे से टक्कर मार दी, जिससे गाड़ी चटाई बिछाकर सो रहे लोगों के ऊपर चढ़ गई। हादसे में सुरेश सैनी (60), सुरेश बाजपेई (70), उनकी पत्नी तारा देवी (65) और रामसागर अवस्थी (60) की मौके पर मौत हो गई, जबकि बाकी चार लोग घायल हो गए। स्थानीय लोगों की सूचना पर पुलिस मौके पर पहुंची और शवों को कब्जे में लेने

के साथ घायलों को तुरंत स्वरूप रानी अस्पताल पहुंचाया। घायलों से जानकारी लेने के बाद पुलिस ने फोन पर परिवार वालों को हादसे की जानकारी दी। इस पर गांव में मातम पसर गया। हादसे की सूचना मिलने के बाद परिवार के लोग अलग-अलग साधनों से प्रयागराज पहुंच गए। बताया जा रहा है कि हादसे में घायल हुए लोगों को कानपुर रेफर कर दिया गया है।

एक ही रात चोरों का तीन घरों पर धावा, लाखों का माल पार

संवाददाता, रसूलाबाद

**अमृत विचार :** रसूलाबाद थाना क्षेत्र के गांव कसमड़ा में रविवार रात चोरों ने तीन घरों से लाखों के जेवरात, नकदी, बर्तन, कपड़े आदि पार कर दिए। पीड़ितों ने इसकी सूचना बिरहुन चौकी इंचार्ज को दी है। सूचना पाकर मौके पर पहुंचे चौकी इंचार्ज ने घटनास्थल का निरीक्षण किया।

कसमड़ा निवासी रावेंद्र सिंह यादव ने बताया कि उसके घर रविवार रात चोर पिछवाड़े ही बने पंचायत भवन की छत से लकड़ी के सहारे उतरे और घर के अंदर घुसे। चोरों की किसी को आहट नहीं मिली। उन्होंने बताया कि वे और उनकी पत्नी कमला देवी बाहर लेटे हुए थे जबकि उनकी बड़ी बहू सुष्मा अपनी बेटियों के साथ अंदर कमरे में सो रही थी। चोरों ने कमरे में अलमारी खोलकर लाखों के जेवर व 15000 नकद पार कर लिए। चोरों ने इसके बाद गांव के मध्य राजेंद्र उर्फ पम्पू राठौर के घर धावा बोला और उसके घर से नकदी बर्तन कपड़े चुराए। इसके बाद गांव के दूसरी छोर पर स्थित विमल के घर घुसे। विमल का विवाह तय हो चुका था। चोरों ने उसके घर से उसकी शादी के लिए बनवा कर रखे गए जेवरात आदि और बर्तन कपड़े व नकदी पार की। समझा जाता है कि चोर बहुत शातिर थे जिससे किसी भी घर में लोगों को उनकी आहट नहीं हुई। सूचना पाकर चौकी इंचार्ज जयप्रकाश पुलिस बल सहित मौके पर गए और घटनास्थल



चोरी के बाद खुली पड़ी अलमारी और कमरे में बिखरा सामान।

अमृत विचार

छत पर बंधी तीन बकरियां गायब

**रसूलाबाद।** कस्बे के आजाद नगर निवासी एक व्यक्ति की छत पर बंधी हुई 3 बकरियां कोई चोर चुरा ले गए। सुबह देखने पर उसे बकरियां नदारद मिली। तब उसने इसकी तहरीर थाने में दी है। पुलिस मामले की जांच कर रही है। रजा पुत्र शमीम खान ने पुलिस को दिए गए प्रार्थना पत्र में बताया कि उसके घर के ऊपर छत पर तीन बकरियां बंधी थी। काकी खोजबीन के बाद भी जब उनका पता नहीं चला तब उसने इसकी तहरीर थाने में दी है। कस्बा इंचार्ज अमित पौरवाल ने बताया कि मामले की जांच की जा रही है।

का निरीक्षण किया। बताया कि अभी तहरीर नहीं मिली है।

व्यापारी पर रॉड से हमला, एक युवक दबोचा गया

**राजपुर।** राजपुर कस्बे के यश गार्डन के पास मुगल सड़क पर बाइक सवार बिल्डिंग मैटेरियल व्यापारी पर चार लोगों ने लोहे की रॉड से हमला कर लहलुहान कर दिया। व्यापारी ने पुलिस को हमले और लूट की तहरीर दी है। कस्बे के ब्लॉक कार्यालय के समीप रहने वाले मानवेन्द्र सिंह ने पुलिस को बताया कि सिकंदरा मुगल रोड पर स्थित कारवां होटल के सामने उसकी बिल्डिंग मैटेरियल की दुकान है। सोमवार को वह दुकान बंद कर बाइक से घर वापस लौट रहा था, तभी सड़क किनारे खड़े चार लोगों ने उसकी बाइक रोककर लोहे की रॉड से हमला कर दिया। इसके बाद छीना-झपटी कर सोपी की वेन और 70 हजार की नकदी लेकर भाग गए। इस दुकान को आरोपी को पकड़कर लोगों ने पुलिस के हवाले कर दिया। इस मामले में राजपुर थानाध्यक्ष सनात कुमार ने बताया कि पुरानी रंजिश को लेकर मारपीट की घटना हुई है। छीना-झपटी का आरोप गलत है। मामले की छानबीन की जा रही है। इस प्रकरण को लेकर व्यापारियों ने राजपुर पहुंची एसपी श्रद्धा नरेंद्र पांडेय को बारे में जानकारी दी।

भक्तों ने शैलपुत्री की पूजा-अर्चना कर मांगी समृद्धि



मंदिर में माता के दर्शन को लगी श्रद्धालुओं की कतार।

अमृत विचार

● नवरात्र के पहले दिन देवी मंदिरों में उमड़ी भक्तों की भीड़

पहुंचकर अधिकारी भी मंदिरों में सुरक्षा का जायजा ले रहे हैं। नवरात्र के प्रथम दिन मां शैलपुत्री का दर्शन करने देवी मंदिरों में भक्तों की सुबह से ही कतारें लगी रहीं। दर्शन करने पहुंचे लालू प्रसाद सैनी, योगेश

मिश्रा, पुतु पाण्डेय, गुड्डू पंडित, सत्यम चौहान सोनू सचान, कुलदीप बाजपेई ने बताया कि मां की महिमा अपार है। सच्चे मन से दर्शन करने से भक्तों की मनोकामना पूर्ण होती है। पौराणिक मान्यताओं के अनुसार मां शैलपुत्री हिमालय की पुत्री हैं। इनका जन्म शैल अर्थात पत्थर से हुआ था, जिस कारण इन्हें शैलपुत्री

जीतेन्द्र बने अधिवक्ता परिषद के संयोजक

**घाटमपुर।** सोमवार को न्यायालय परिसर घाटमपुर में अधिवक्ता परिषद की अति महत्वपूर्ण बैठक एडवोकेट जीतेंद्र अवस्थी के चैंबर में आहूत की गई। जिसकी अध्यक्षता आरएसएस के सह सेवा प्रमुख व अधिवक्ता परिषद के पदाधिकारी जमुना प्रसाद एडवोकेट ने की। उन्होंने कहा कि राष्ट्र निर्माण में अधिवक्ता बंधुओं की सदा भागीदारी रही है। आजादी के आंदोलन से लेकर आज तक अधिवक्ता शक्ति राष्ट्र शक्ति बनी है। इसलिए घाटमपुर में भी अधिवक्ता परिषद की उपस्थिति अति आवश्यक है। इसी के साथ उन्होंने घाटमपुर में अधिवक्ता परिषद के गठन की घोषणा की जिसमें जीतेंद्र अवस्थी (जीतू) एडवोकेट को संयोजक व पवन तिवारी एडवोकेट को सह संयोजक घोषित किया गया। उन्होंने कहा कि अन्य कार्यकारिणी की घोषणा जल्द से जल्द करें। इस अवसर पर उजयारी लाल यादव, राजेंद्र प्रसाद, संजय अग्निहोत्री, मुकेश दीक्षित, सतीश दीक्षित रहे।

विधायक ने सुनीं समस्याएं

संवाददाता घाटमपुर

**अमृत विचार।** विधानसभा क्षेत्र के ब्लॉक पतारा के अंतर्गत ग्राम रामसारी, ओरिया, मिर्जापुर एवं गुच्छपुर में सेवक आपके द्वार कार्यक्रम का आयोजन किया गया। इस अवसर पर घाटमपुर विधानसभा विधायक सरोज कुरील का ग्रामीणों ने माला पहनकर स्वागत किया। इस दौरान तमाम भाजपाई और ग्रामीण मौजूद रहे।

सेवक आपके द्वार कार्यक्रम के अंतर्गत विधायक सरोज कुरील ब्लॉक पतारा के अंतर्गत कई गांवों



कार्यकर्ताओं व ग्रामीणों के साथ मौजूद विधायक सरोज कुरील।

अमृत विचार







सिटी ब्रीफ

शराब के लिए रुपये न देने पर पत्नी को पीटा

चकेरी। अहिरवां में शराब के लिए रुपये न देने पर आरोपित ने पत्नी को लाठी डंडे से पीटा। जिसके बाद पीड़िता ने चकेरी थाने में मामले की शिकायत की है। अहिरवां के संजीव नगर निवासी वंदना के अनुसार वह घरों में चौका बर्तन करती हैं। उनके पति विजय मजदूरी करते हैं। पीड़िता ने बताया कि विजय शराब के लती हैं। जिसके चलते आये दिन उनसे शराब के रुपये मांगते हैं। न देने पर मारपीट करते हैं। आरोप है कि बीते रविवार की रात को आरोपित ने रुपये मांगे। मना करने पर आरोपित ने उन्हें लाठी डंडों से पीटा। जिससे उन्हें चोट आई। थाना प्रभारी संतोष कुमार शुक्ला ने बताया कि मामला दर्ज कर कार्रवाई की जाएगी।

रंजिश में युवक को पीट किया मरणासन्न

कानपुर। ग्वालटोली खलासी लाइन निवासी प्रद्युम्न गुप्ता को मुकदमे में पैरवी करने से नाराज आरोपियों ने पीटकर घायल कर दिया। प्रद्युम्न के अनुसार 2022 में उनके एक दोस्त के मामा को ग्वालटोली के अहिरना निवासी मोहित पाल व उसके साथियों ने पीटकर घायल कर दिया था। उस मुकदमे में वह दोस्त के साथ पैरवी करते थे। इस बात से मोहित उनसे रंजिश रखने लगा था। आरोप है कि सोमवार सुबह वह जिम से वापस घर जा रहे थे। तभी दूर संचार केंद्र के पास मोहित पाल व उसके चार साथियों ने रंजिश के चलते लोहे की रॉड से पीटना शुरू कर दिया। मारपीट में उपका फिर फटने के साथ वह बेहोश हो गये। मरा हुआ समझ कर आरोपी मौके से भाग निकले। पीड़ित ने मामले की शिकायत कर्नलगंज थाने में की है।

कंपाउंडर को वाहन ने मारी टक्कर, मौत

कानपुर। गंगा बैराज पर शनिवार को मरीज को दवा देकर लौट रहे कंपाउंडर को तेज रफ़्तार अज्ञात वाहन ने टक्कर मार दी। परिजनों ने उसे हैलट अस्पताल में भर्ती कराया जहां उसकी मौत हो गई। नवाबगंज ज्योरा निवासी सियाराम निषाद का 27 वर्षीय बेटा आकाश नवाबगंज में एक डाक्टर की क्लीनिक पर कंपाउंडर था। परिवार में मां रामवती और छोटा भाई राजा है। परिजनों ने बताया कि शनिवार रात वह बैराज के एक गांव में किसी मरीज को दवा देकर बाइक से घर लौट रहा था। अटल घाट पर तेज रफ़तार अज्ञात वाहन ने उसे टक्कर मार दी और भाग निकला। पुलिस ने आकाश के मोबाइल से परिजनों को सूचना दी जिसके बाद उसे हैलट अस्पताल में भर्ती कराया। सोमवार सुबह उसकी मौत हो गई। नवाबगंज थाना प्रभारी केशवकुमार तिवारी ने बताया कि सीसी फुटेज खंगाले जा रहे हैं।

पुलिस ने चोरी का मामला दर्ज कर फुटेज खंगाले

चकेरी। जाजमऊ के डिफेंस कॉलोनी में कनाडा गये अस्पताल संचालक के बंद पड़े मकान से चोरी के ममाले में पुलिस ने पीड़ित के भांजे की तहरीर पर मामला दर्ज किया है। साथ ही घर से मिले सीसीटीवी फुटेज के आधार पर आरोपितों की तलाश शुरू कर दी है। जाजमऊ के डिफेंस कॉलोनी निवासी अस्पताल संचालक अतीक



अति व्यस्त एक्सप्रेस रोड पर सड़क उधड़ गई है। गड्डे हैं और मैनहोल खुला पड़ा है। यहां पर खरीदारी के लिए प्रदेशभर से व्यापारी आते हैं।



अमृत विचार



यतीमखाना में भी सड़क टूटी हुई है।

अमृत विचार

97 सड़कों पर 8 करोड़ रुपये से होगा पैचवर्क

नगर निगम में सभी जोन में बची सड़कों के लिए आज पड़ेंगे टेंडर, नगर निगम निधि से होगा कार्य, तीन अन्य कार्य भी होंगे

कार्यालय संवाददाता, कानपुर

अमृत विचार। शहर की 97 सड़कों पर बरसात के बाद हुए गड्डे 8 करोड़ रुपये से भरे जाएंगे। हॉट मिक्स प्लांट के जरिए सड़कों का सुधार होगा। नगर निगम निधि से इन सड़कों की मरम्मत के लिए मंगलवार को टेंडर पड़ेंगे। दीपावली से पहले इन सड़कों पर पैचवर्क कराने का लक्ष्य रखा गया है। मुख्य अभियंता एसएफए जैदी ने बताया कि टेंडर होने के तुरंत बाद वर्कआर्डर जारी कर कार्य शुरू करा दिया जायेगा।

शहर में अधिकांश सड़कें टूटी हैं। कुछ खोदाई के चलते तो कुछ जलभराव के चलते उधड़ गई हैं। शासन के निर्देश पर नगर निगम ऐसी सड़कों को बनाने में जुटा है। कई सड़कों को पूरा बनाया जा रहा



श्याम नगर में टूटी सड़क से निकलते राहगीर।

अमृत विचार

है तो कई पर पक्का पैचवर्क कर सुधार हो रहा है। पिछले दो महीने में नगर निगम ने करीब 200 करोड़ रुपये से सड़कों को ठीक करने के लिए टेंडर निकाले हैं। ठेकेदारों ने नई सड़कों को तो बनाना भी शुरू

कर दिया है। अधिकारियों का लक्ष्य है कि दीपावली से पहले सभी सड़कों को दुरुस्त कर लिया जाए। वहीं, मंदिरों और रामलीला मैदान के आस-पास की सड़कों को बनाने के लिए 2 अक्टूबर का समय दिया

सीवर लाइन व मिट्टी को धंसने से रोका जाएगा

कल्यानपुर के पास 210 मी. सड़क का सीमेंट कार्य होगा। कल्यानपुर में ब्लाक 01 से एमआईजी एच ब्लॉक 16 तक सड़क का कार्य होगा। इसके साथ ही कानपुर नगर आवास विकास कल्यानपुर में अन्तर्गत महाराणा प्रताप शिक्षा के केन्द्र के सामने सीवर लाइन बिछाने का कार्य भी होगा। करीब 30 लाख रुपये की लागत से तीनों कार्य होंगे।

गया है। अब अलग-अलग जोनों में बची हुई 97 सड़कों की मरम्मत व सुधारीकरण के लिए 8 करोड़ रुपये के टेंडर निकाले गए हैं। मंगलवार को देर शाम टेंडर खोल दिये जाएंगे।

बढ़े गृहकर, सीवर भराव और खुदी सड़कों पर होगा हंगामा

नगर निगम सदन आज

कार्यालय संवाददाता, कानपुर

210 करोड़ रुपये सड़क, नाली और पाकों के लिए आवंटित

30 करोड़ रुपये उद्यान के रखरखाव के लिए रखे गए

● बढ़े गृहकर, ब्याज, शहर भर में अराजक खोदाई, टूटी सड़कों, मार्ग प्रकाश से त्रस्त हैं अधिकतर पार्श्व

● पार्श्व सदन में समस्याओं पर चर्चा कराने की उठा सकते हैं मांग, हंगामा होने के प्रबल आसार नजर आ रहे

अरब 35 करोड़ 52 लाख रुपये प्रस्तावित किए गए हैं। मूल बजट के सापेक्ष विकास कार्यों में खर्च बढ़ाया है। गंगा घाटों की सफाई, सड़क व मलिन बस्ती के विकास, घर-घर से कूड़ा उठाने के मद में धनराशि रखी गई है। भाजपा पार्श्व दल के नेता नवीन पंडित, कांग्रेस दल के नेता सुहेल अहमद, अवधेश त्रिपाठी, अर्पित रेनु यादव, नीरज बाजपेई,

पवन पांडेय, आनंद शुक्ला, सुनील कुमार, अंजुलि आदर्श दीक्षित, पवन गुप्ता समेत कई पार्श्वों ने कहा कि जबरन जनता पर बढ़ा गृहकर लाद दिया गया है। तमाम आपत्तियां हैं लेकिन कोई निस्तारण नहीं होता है। कांग्रेस पार्श्व दल के नेता कहा कि बढ़े गृहकर और ब्याज के चलते जनता परेशान है। साथ ही किसी का भी टैक्स सही नहीं

28.35 अरब रुपये का बजट आज नगर निगम सदन में पेश किया जाएगा

इन मदों में रखा गया बजट

■ बजट में चालू वित्तीय वर्ष में सड़क अनुरक्षण के लिए 120 करोड़ रुपये, मार्ग प्रकाश के लिए पांच करोड़ रुपये, नाली व नाली के निर्माण के लिए 22 करोड़ रुपये, यातायात संकेत लगाने के लिए साढ़े सात करोड़ रुपये, सड़क मरम्मत के लिए सात करोड़ रुपये, पाकों व विकास के लिए 30 करोड़ रुपये उद्यानों के रखरखाव और हरियाली के लिए 10 करोड़ रुपये रखे गए हैं। इसके साथ ही बाकी अन्य मदों में धन रखा गया है।

किया जा रहा है। इसको लेकर लोगों में आक्रोश है। वहीं, मेट्रो और जलनिगम की ओर से अनियोजित खोदाई पर भी हंगामा हो सकता है। पार्श्वों का कहना है कि जल निगम और मेट्रो द्वारा बेतरतीब ढंग से खोदी गयी सड़कें मुसीबत बन गयी है। त्योहार शुरू हो गए हैं लेकिन खोदी सड़कों को ठीक नहीं कराया गया है।

पेंशन के लिए देंगे झापन

कानपुर। ईपीएस 95 राष्ट्रीय संघर्ष समिति पूरे देश में 24 से 26 सितंबर तक क्षेत्रीय भविष्य निधि कमिश्नर कार्यालय पर विरोध- प्रदर्शन कर झापन सौंपेगी। यह जानकारी देते हुए प्रांतीय अध्यक्ष ओम शंकर तिवारी ने बताया कि पेंशनर विगत 8 वर्षों से मिनिमम पेंशन रुपया 1000 से बढ़ाकर रुपया 7500 किए जाने सहित चार सूत्रीय मांगों को लेकर मंत्रियों से लेकर अधिकारियों से फरियाद कर रहे लेकिन अभी तक कुछ नहीं हुआ। इससे पेंशन भोगियों में रोष है।

इन सड़कों के गड्डे होंगे दूर

- वार्ड-22 में महादेवन चौराहा से सुनीता ट्रेडर्स तक सड़क सुधार कार्य।
- वार्ड-22 में रेस कोर्स मैदान से केस्को तक सड़क का सुधार कार्य।
- वार्ड-68 में यशोदा नगर में सैनिक चौराहा से कुंज विहार चौराहे तक पैच मरम्मत का कार्य।
- वार्ड-70 में गुलाबी बिल्डिंग चौराहा से शनिदेव मंदिर होते हुए विवेकानन्द स्कूल तक पैच मरम्मत का कार्य।
- वार्ड-73 में मदीना मस्जिद से खट्टा मीठा तक पैच मरम्मत का कार्य।
- वार्ड-74 के अन्तर्गत ई-ब्लॉक श्याम नगर में एचआईजी-46 से सड़क का सुधार कार्य।
- वार्ड-74 में श्याम नगर मेन रोड में चौरसिया पान शॉप से-छप्पन भोग चौराहा तक पैच मरम्मत का कार्य।
- वार्ड-74 के अन्तर्गत ई-ब्लॉक श्याम नगर में गोविन्दम लाइट से सक्षम हॉस्पिटल के सामने तक सड़क सुधार कार्य।
- जोन-04 में दादा मियां चौराहा से यतीमखाना तक सड़क का सुधार कार्य।
- वार्ड-2 दादा नगर के अन्तर्गत वैष्णो भोजनालय से सड़क का सुधार कार्य।
- वार्ड-67 में बर्रा-4 में वरुणा चौक से रफाका नाले तक सड़क का पैच द्वारा सुधार कार्य।

हैलट में स्तनपान कक्ष का उद्घाटन



स्तनपान कक्ष का उद्घाटन करती डॉ. आरती गुप्ता, डॉ. अर्पणा जैन, शिल्पी कनोडिया व जीएसवीएम मेडिकल कॉलेज के प्राचार्य डॉ. संजय काला, प्रमुख अधीक्षक व बाल रोग विभागाध्यक्ष।

कार्यालय संवाददाता, कानपुर

● बाल रोग विभाग में एनआईसीयू के सामने बना है

अमृत विचार। मेडिकल कॉलेज के बाल रोग अस्पताल में आने वाली माताओं को अपने बच्चों को स्तनपान कराने में दिक्कत न हो, इसलिए कानपुर हेरिटेज लेडीज सर्कल-88 ने एनआईसीयू के सामने स्तनपान कक्ष स्थापित किया है। इस कक्ष का उद्घाटन नवरात्र के प्रथम दिन कानपुर हेरिटेज लेडीज सर्कल-88 की मातृ शक्ति व प्राचार्य प्रो. संजय काला और हैलट अस्पताल

के प्रमुख अधीक्षक डॉ. आरके सिंह ने किया। कानपुर हेरिटेज लेडीज सर्कल-88 की चेयरपर्सन अपर्णा जैन ने बताया कि यह महत्वपूर्ण पहल प्रोजेक्ट आयुष्मान का हिस्सा है, जो लेडीज सर्कल इंडिया का राष्ट्रीय प्रोजेक्ट है। इसके अंतर्गत देश में 200 स्तनपान कक्ष स्थापित किए जा रहे हैं। इस प्रोजेक्ट का उद्देश्य है

कि हर मां को एक सुरक्षित, स्वच्छ और निजी वातावरण मिले, जहां वह बच्चे को स्तनपान करा सके और उसकी देखभाल कर सके, खासकर तब, जब वह वह सार्वजनिक स्थान पर हों। इसलिए माताओं की जरूरतों को ध्यान में रखकर हैलट अस्पताल में स्तनपान कक्ष स्थापित किया गया है। इस दौरान अध्यक्ष अर्पणा जैन, सजिव शिल्पी कनोडिया, निक्किता अस्थाना, उदिता गुप्ता, मंजरी अग्रवाल, रचिता बंसला, नंदिनी कपूर, डॉ. सौरभ अग्रवाल थे।

कार्यालय ग्राम पंचायत बीलपुर विकासखण्ड सरीला (हमीरपुर)

पत्रांक मेमो/मनरेगा/विज्ञप्ति/2025-26

दिनांक 22/09/2025

## अति अल्पकालीन निविदा- सूचना

राज्यपाल महोदय की ओर से लोक निर्माण विभाग, ग्रामीण अभियंत्रण सेवा एवं लघु सिंचाई विभाग एवं व्यापार कर विभाग में पंजीकृत ठेकेदारों से महात्मा गांधी राष्ट्रीय रोजगार गारंटी योजना एवं राज्य वित्त आयोग, पंद्रहवा वित्त आयोग योजना के अंतर्गत निम्नलिखित निर्माण कार्यों में सामग्री आपूर्ति हेतु अलग अलग मोहरबंद निविदायें **दिनांक 30/09/2025** अपराह्न 2.00 बजे तक ग्राम पंचायत **कार्यालय बीलपुर** में आमंत्रित की जाती है। जो उसी दिन 3.00 बजे अद्योहस्तक्षरी द्वारा उपस्थित निविदा दाताओं के समक्ष खोली जाएगी। निविदा प्रपत्र निर्धारित मूल्य देकर कार्यालय दिवस में **दिनांक 24/09/2025** से **दिनांक 30/09/2025** तक कार्यालय अवधि में प्राप्त की जा सकती है। धरोहर धनराशि राष्ट्रीय बचत पत्र डाक घर पासबुक के रूप में जो **ग्राम पंचायत बीलपुर** के पदनाम बंधक हो, निविदा के साथ संलग्न करना आवश्यक है। बिना धरोहर धनराशि के निविदा पर विचार नहीं किया जाएगा। निविदा के साथ रसीदी टिकट पर हस्ताक्षर युक्त 100.00 रुपये मूल्य का स्टॉप पेपर संलग्न करना अनिवार्य है। बिना कारण बताए किसी भी निविदा को आंशिक अथवा पूर्ण रूप से अस्वीकार करने का अधिकार अद्योहस्ताक्षरी के पास सुरक्षित रहेगा। कार्यालय दिवस में कार्य का समस्त विवरण देखा जा सकता है।

अन्य शर्तों:- 1. शर्तार्थ निविदा स्वीकार नहीं की जाएगी। 2. प्रतिशत में अंकित दरें मान्य नहीं की जाएगी। 3. सामग्री की मात्रा आवश्यकतानुसार घट बढ़ सकती है। 4. ठेकेदार निविदा डालने के पूर्व कार्यस्थल को निरीक्षण कर लें। 5. समग्री की आपूर्ति निर्धारित अवधि में पूर्ण न करने पर बिना नोटिस दिए अनुबंध समाप्त कर दिया जाएगा। 6. नियमानुसार स्टाम्प ज्यूटी एवं अन्य देय दार ठेकेदार द्वारा वहन किया जाएगा। 7. रायल्टी से सम्बन्धित प्रपत्र एम0एम0-11 अन्तिम भुगतान के समय कार्यालय में प्रस्तुत करना अनिवार्य होगा अन्यथा की स्थिति में नियमानुसार रायल्टी की कटौती बिल से कर ली जायेगी।

ग्राम विकास अधिकारी/ग्राम प्रधान  
ग्राम पंचायत बीलपुर विकासखण्ड-  
सरीला (हमीरपुर)

हेल्थ अलर्ट

गर्भाशय के कैंसर का सबसे आम और महत्वपूर्ण लक्षण है ये

महिलाओं में असामान्य ब्लीडिंग गर्भाशय कैंसर का संकेत

कार्यालय संवाददाता, कानपुर

अमृत विचार। गर्भाशय के कैंसर का सबसे आम और महत्वपूर्ण लक्षण योनि से असामान्य रक्तस्राव (ब्लीडिंग) होना है, जिसमें मासिक धर्म में बदलाव, मासिक धर्म के बीच स्पाॉटिंग या रजोनिवृत्ति के बाद रक्तस्राव शामिल है। अन्य लक्षणों में पेट के निचले हिस्से में दर्द, सेक्स के दौरान दर्द, बदबूदार या पानी जैसा योनि स्राव और बिना किसी कारण के वजन कम होना है। यदि किसी भी युवती या महिला में यह लक्षण नजर आए तो सावधान हो जाएं और डॉक्टर से जरूर परामर्श लें, लापरवाही जान पर बन आ सकती है। यह जानकारी डॉक्टरों ने महिलाओं को दी।

जीएसवीएम मेडिकल कॉलेज के स्त्री एवं प्रसूति रोग विभाग में सोमवार को स्वस्थ नारी सशक्त परिवार अभियान के तहत गर्भाशय के मुख के कैंसर पर जागरूकता कार्यक्रम का आयोजन किया गया, जिसमें 225 महिलाएं शामिल हुईं

225 महिलाएं शामिल हुईं जागरूकता कार्यक्रम में

35 मरीजों की पैप स्मियर जांच की गई

21 वर्ष से लेकर 65 वर्ष की हर महिला जांच कराए



स्त्री एवं प्रसूति रोग विभाग में जानकारी देती डॉ. नीना गुप्ता, डॉ. रेनू गुप्ता व डॉ. उरुज जहां।

अमृत विचार

और 35 मरीजों की पैप स्मियर जांच की गई। नोडल ऑफिसर डॉ. नीना गुप्ता ने ओपीडी में परामर्श के लिए आई किशोरी, युवती, महिलाओं व गर्भवतियों को पैप स्मियर जांच की जानकारी दी। बताया कि 21 वर्ष से लेकर 65 वर्ष की हर महिला को यह जांच जरूर करानी चाहिए, जिससे कैंसर का पता समय रहते

ही किया जा सकता है और समस्या को गंभीर होने से पहले ही उसका निदान कर मरीज को राहत दी जा सकती है। इसके लिए जागरूकता और समय पर लक्षणों की पहचान व प्रबंधन बेहद जरूरी है।

विभागाध्यक्ष डॉ. रेनू गुप्ता ने बताया कि पैप स्मियर से जीवन बचाया जा सकता है, जिसकी

सुविधा विभाग में उपलब्ध है। यह कैंसर बनने से पहले ही असामान्य कोशिकाओं का पता लगा सकता है, जिससे समय पर उपचार संभव है। पैप परीक्षण के दौरान एचपीवी (ह्यूमन पैपिलोमा वायरस) परीक्षण भी किया जा सकता है, जो गर्भाशय ग्रीवा के कैंसर का प्रमुख कारण है। डॉ. उरुज जहां ने एचपीवी वैक्सीन







## सिटी ब्रीफ

## डॉ.पल्लवी शुक्ला सम्मानित

कानपुर। जीएसटीएम मेडिकल कॉलेज के हैलट अस्पताल की इमरजेंसी में जनसंपर्क अधिकारी डॉ. पल्लवी शुक्ला को नारी शक्ति सम्मान से सम्मानित किया गया। यह सम्मान वर्ल्ड क्लवर एंड इनवरमेंट प्रोटेक्शन कमिशन ने प्रेषित किया है। सम्मान मिलने पर कॉलेज के प्राचार्य प्रो. संजय काला, हैलट अस्पताल के प्रमुख अधीक्षक डॉ. आरके सिंह व अन्य स्टाफ ने शुभकामनाएं दीं।

## अधिक श्रमिकों को जोड़ा जाए

कानपुर। ट्रेड यूनियन एवं ऑल इंडिया फेडरेशन के सेमिनार में श्रमिक वर्ग से जुड़े मुद्दों पर विचार-विमर्श किया गया। वक्ताओं ने संगठन की शक्ति को बढ़ाने के लिए अधिक से अधिक श्रमिकों को जोड़ने का आह्वान किया। मुख्य अतिथि के रूप में बीकेएसडी के महासचिव अमरेंद्र जीतेश और वरिष्ठ समाजसेवी प्रकाश अग्रवाल ने श्रमिकों की समस्याओं पर प्रकाश डाला। उन्होंने बेरोजगारी, महंगाई और सरकारी विभागों में भ्रष्टाचार जैसे अहम मुद्दों पर चिंता जताते हुए कहा कि नतीजिया बनानी चाहिए। सेमिनार का संचालन एनसीजेडआईईएफ के उपाध्यक्ष व महामंत्री अमरेंद्र राजीव निगम ने किया।

## विवाद को बताया अनावश्यक

कानपुर। एल्लिको काउंटी में वहां के निवासियों और प्रबंधन के बीच रविवार को हुए विवाद को प्रबंधन ने अनावश्यक करार दिया है। एल्लिको काउंटी के सीनियर मार्केटिंग मैनेजर मृदुल पाण्डेय ने बताया कि वर्तमान में एल्लिको काउंटी में वैधानिक रेजीडेंट एसोसिएशन (आरडब्ल्यू ) बनाने की प्रक्रिया चल रही है। जिसे बाधित करने एवं कम्पनी की छवि को खराब करने के लिए कुछ लोगों ने स्वाध्वश मिलकर बौर सभी निवासियों को सूचित किये अमान्य तरीकों से एक संगठन का गठन कर लिया है। कम्पनी ऐसे किसी संगठन को मान्यता नहीं देती है।

## तेज धूप ने लोगों को परेशान किया

कानपुर। शहर में सोमवार को तेज धूप ने लोगों को परेशान किया। यह स्थिति बुधवार तक और रह सकती है। मौसम विभाग के विशेषज्ञ डॉ. एसएन सुनील पाण्डेय ने बताया कि अधिकतम पारा 34.5 डिग्री सेल्सियस रहा।

## भारतीय संस्कृति व सनातन की कविताओं ने मोहा मन

कार्यालय संवाददाता, कानपुर

अमृत विचार। मचैट चैंबर में अनमोल रतन सेवा संस्थान ने अखिल भारतीय कवि सम्मेलन सम्मान समारोह किया। कवि सम्मेलन में कवियों ने भारतीय संस्कृति व सनातन परंपरा की कविताएं गाकर सबका मन मोह लिया।

छत्तीसगढ़ से आई वरिष्ठ कवियत्री निशा तिवारी को स्व. रेवती रमण मोहन रत्न सम्मान उनकी पत्नी पुष्पा मोहन, डॉ. हेमंत मोहन व डॉ.आरती मोहन ने प्रपु श्रीराम का दुपट्टा, मोतियों की माला व पगड़ी 5100 रुपये के साथ दिया। रेवती रमण मोहन द्वारा मुख्यमंत्री योगी आदित्यनाथ के चरित्र पर लिखी कविता सप्रम भेंट की। कवियत्री

## आज से ऑनलाइन कंपनियों का विरोध शुरू करेंगे व्यापारी

## नवीन मार्केट में व्यापारी स्टीकर चिपकाकर करेंगे स्वदेशी अपनाने की शुरुआत

कार्यालय संवाददाता, कानपुर

अमृत विचार। उत्तर प्रदेश उद्योग व्यापार मंडल की ओर से ऑनलाइन कंपनियों का विरोध शुरू कर दिया गया है। मंगलवार से व्यापारी नवीन मार्केट में स्टीकर चिपकाकर लोगों से ऑनलाइन खरीदारी कम करने और स्वदेशी अपनाने की शुरुआत करेंगे। यह अभियान पूरे प्रदेश में चलाया जाएगा।

यह जानकारी सोमवार को व्यापार मंडल प्रदेश अध्यक्ष मुकुन्द मिश्रा ने दी। उन्होंने कहा कि पर्व पर इस बार बड़े पैमाने पर खरीदारी होने की संभावना है क्योंकि जीएसटी के रेट में बदलाव हुआ है। ऑनलाइन कारोबार लगभग 25 फीसदी व्यापार कारोबारियों से छीन लेता है। ऐसी स्थिति में व्यापार मंडल ऑनलाइन कारोबार का विरोध व खरीदारों से स्वदेशी अपनाने की अपील करेगा। उन्होंने बताया कि वे लोग सरकार से ऑनलाइन बाजार पर अंकुश लगाने के लिए नियामक आयोग बनाए जाने की भी मांग कर रहे हैं। व्यापारियों



जानकारी देते व्यापारी नेता।

अमृत विचार

## ● पर्व पर ऑनलाइन कारोबार से मुकाबला करने के लिए सहूलियतें दिए जाने पर जोर

की ओर से यह अभियान सोशल मीडिया पर भी बड़े पैमाने पर चलाया जाएगा। उन्होंने व्यापारियों से भी खरीदारों को सुविधा दिए जाने की अपील की। कहा कि ऑनलाइन कारोबार के प्रति खरीदार सुविधा की वजह से अधिक रुख करते हैं। इस सुविधा के लिए वे कम गुणवत्ता वाले उत्पादों को भी अवसर स्वीकार लेते हैं। ऐसी स्थिति में यदि बाजारों

के व्यापारी खरीदारों को बाजार में सहूलियत देंगे तो खरीदार भी बाजारों की ओर पहुंचेंगे। जिलाध्यक्ष सुनील बजाज व जिला महामंत्री कृपाशंकर त्रिवेदी भी मौजूद रहे। उन्होंने कहा कि जिले की सभी बाजारों में जनजागरण संबंधी स्टीकर हर दुकानों पर संगठन पदाधिकारियों द्वारा लगाये जायेंगे। इसके अलावा जिले के जनप्रतिनिधियों से भी संपर्क कर संगठन के इस अभियान के बारे में जानकारी दी जाएगी। स्थानीय व्यापारियों व स्वदेशी वस्तुओं के अधिकाधिक प्रयोग करने व

विदेशी ऑनलाइन कंपनियों के बहिष्कार के लिए उनका समर्थन संबंधी वीडियो लेकर सोशल मीडिया में जागरूकता के लिए अधिक से अधिक शेयर करवाया जायेगा। वार्ता में प्रदेश कोषाध्यक्ष रामकिशोर मिश्रा ने बताया कि विदेशी ऑनलाइन कंपनियां स्थानीय व्यापार को दीर्घकालीन रूप से प्रभावित कर रही है। इसके लिए समाज को जागरूक करना बहुत जरूरी हो गया है। मंडल अध्यक्ष विजय पंडित ने बताया कि यह देखने को मिलता है कि त्याहारों के समय अधिकारियों की ओर से व्यापारियों को विशेषकर रेहड़ी, पटरी दुकानदारों को सैपलिंग व लाइसेंस के नाम पर प्रताड़ित किया जाता है।

इसको रोका जाना चाहिये। प्रदेश युवा महामंत्री संत मिश्र ने कहा कि पूरे प्रदेश सहित कानपुर जनपद में इसके लिए जागरूकता अभियान में युवा इकाई बढ-चढकर प्रतिभाग करेंगी। व्यापारियों का उत्पीड़न नहीं होने दिया जायेगा।

## नशे से शारीरिक, मानसिक पतन

कार्यालय संवाददाता, कानपुर

अमृत विचार। नशीली दवाओं का दुरुपयोग विश्व में एक गंभीर समस्या बनी हुई है। यह धीरे-धीरे व्यक्तियों को नुकसान पहुंचाती है, परिवारों को तोड़ती है और समुदायों को कमजोर करती है। यह बात नशा मुक्त युवा फॉर विकसित भारत अभियान के अंतर्गत एसडी महाविद्यालय में युवाओं को संबोधित करते हुए विश्व हिन्दू परिषद् के क्षेत्र संगठन मंत्री गजेन्द्र ने कही। उन्होंने कहा कि नशे का प्रभाव केवल व्यसन तक ही सीमित नहीं है। यह दीर्घकालिक शारीरिक, मानसिक और सामाजिक क्षति पहुंचाता है। भारत की 65 प्रतिशत से अधिक जनसंख्या 35 वर्ष से कम आयु की है, जिससे युवा नशामुक्त



नशे के विरोध का संकल्प लेते पदाधिकारी।

अमृत विचार

## ● एसडी कॉलेज में नशा मुक्त युवा फॉर विकसित भारत अभियान

और विकसित भारत के निर्माण के प्रमुख प्रेरक बन गए हैं। विहिप प्रान्त मंत्री राजीव महाना ने कहा कि आजकल तो लोग बड़ी पार्टियों में आने पहले वहां के मेन्स भी नशे की चर्चा करते हैं, नशे को सोशल स्टेटस से जोड़ते हैं, इन चीजों का हमें दृढ़ता से प्रतिकार करना होगा। विहिप प्रान्त मंत्री राजू

पोरवाल ने बताया कि बजरंग दल कैसे बालोपासना केंद्रों तथा मिलन केंद्रों के माध्यम से और किन प्रयासों से देश के युवाओं और आम लोगों में नशीली दवाओं के इस्तेमाल और नशे की लत से बचाने के लिए कार्य कर रहा है। कार्यक्रम में विहिप प्रान्त कार्याध्यक्ष डॉ उमेश पालीवाल, डॉ विपिन कौशिक, नरेश माहेश्वरी, बजरंग दल प्रान्त सह संयोजक अमरनाथ, मनीष सहित कई अन्य लोग मौजूद थे।

कार्यालय संवाददाता, कानपुर

अमृत विचार। जिला कारागार का सोमवार को त्रैमासिक निरीक्षण जिला जज चवन प्रकाश और जिलाधिकारी जितेंद्र प्रताप सिंह ने संयुक्त रूप से कर जेल की व्यवस्थाओं का जायजा लिया। जिला जज ने कारागार में निरुद्ध जमानत प्राप्त विचाराधीन बंदियों की रिहाई के संबंध में संबंधित न्यायालय में आवश्यक कार्यवाही किए जाने के निर्देश जेल अधीक्षक बीडी पाण्डेय व जिला विधिक सेवा प्राधिकरण सचिव कमलेश कुमार मौर्य को दिए।

जिला जज व जिलाधिकारी ने निरीक्षण के दौरान अस्पताल, कैटीन, पुरुष व महिला बैरक और कैदियों के पुनर्वास से जुड़े कार्यों

## जीएसटी सुधारों को बताने बाजारों में घूमे भाजपाई

कार्यालय संवाददाता, कानपुर

अमृत विचार। सोमवार से शुरू हुए जीएसटी सुधारों का लाभ देखने जनप्रतिनिधि और भाजपा कार्यकर्ता बाजारों में सक्रिय रहे। उत्तर और दक्षिण जिले में जीएसटी रिफार्म के सुधारों को आम जनता तक पहुंचाने और स्वदेशी वस्तुओं को बढ़ावा देने के लिए भाजपा कानपुर बुंदेलखंड के क्षेत्रीय अध्यक्ष प्रकाश पाल के नेतृत्व में उत्तर और दक्षिण जिले दोनों जगह अलग-अलग रैली निकाली गई। दक्षिण जिलाध्यक्ष शिवराम सिंह एवं विधायक महेश त्रिवेदी ने किदवई नगर बाजार में दुकानदारों एवं ग्राहकों से संवाद कर स्वदेशी वस्तुओं की खरीदारी करने की अपील की। भाजपाइयों ने दुकानदारों को गुलाब का फूल भेंट कर बढ़ाई दी।

विधायक महेश त्रिवेदी ने दुकानदारों से कहा कि लंबे समय से चली आ रही उनकी मांग पर ही पीएम नरेंद्र मोदी ने जीएसटी सुधार लागू किया है। यह बहुत बड़ी सौगात है। वहीं, दोपहर 3 बजे भाजपा कार्यालय नवीन मार्केट से क्षेत्रीय अध्यक्ष प्रकाश पाल, जिला अध्यक्ष अनिल

## ● उत्तर और दक्षिण में नेताओं ने निकाली रैली, दुकानदारों से भी मिले



दीक्षित, प्रदेश कार्यसमिति सदस्य दीपू पांडे, क्षेत्रीय मीडिया प्रभारी अनूप अवस्थी सहित सैकड़ों कार्यकर्ताओं ने रैली निकाली। कार्यकर्ता घंटी जीएसटी मिला उपहार, धन्यवाद मोदी सरकार लिखे बैनर व तख्तियां हाथ में लेकर नवीन मार्केट, पीपीएन मार्केट, थोक किताब बाजार, परेड सहित विभिन्न बाजारों में पहुंचे। भाजपा जिला अध्यक्ष अनिल दीक्षित ने कहा कि संगठन के कार्यकर्ता आने वाले दिनों में गांव-गांव, बाजार-बाजार पहुंचकर इस सुधार का संदेश जन-जन तक पहुंचाएंगे।

## जमानत प्राप्त विचाराधीन बंदियों की रिहाई हो

कार्यालय संवाददाता, कानपुर



जिला कारागार का निरीक्षण करते जिला जज चवन प्रकाश और जिलाधिकारी जितेंद्र प्रताप सिंह, साथ में जेल प्रशासन के अधिकारी।

अमृत विचार

को देखा गया। जिलाधिकारी जितेंद्र प्रताप सिंह ने कैदियों द्वारा जाँब वर्क से सम्बन्धित कार्यों को देखा। अस्पताल में सुविधाएं और यहां भर्ती मरीजों की स्थिति की जानकारी प्राप्त कर ज़रूरतमंद कैदियों की

जमानत में सहूलियत देने के लिए सचिव को निर्देश दिए। अधीक्षक ने यह भी बताया कि नवरात्र में जत रखने वाले बंदियों को फलाहार में केला, आलू, दूध व चीनी दी गयी है। इस दौरान

## त्योहार पर सफाई व्यवस्था चाक-चौबंद रहे

कानपुर। सरसैया घाट स्थित नवीन सभागार में सोमवार को स्वच्छता ही सेवा-2025 अभियान को प्रभावी बनाने के लिए अपर जिलाधिकारी (नगर) डॉ. राजेश कुमार ने बैठक की। उन्होंने कहा कि नवरात्र, दुर्गा पूजा और दशहरा पर्व के दौरान शहर की स्वच्छता व्यवस्था हर हाल में बेहतर दिखाई देनी चाहिए।

बैठक में तय हुआ कि 25 सितंबर को एक दिन, एक घंटा, एक साथ थीम पर जिलेभर में श्रमदान और विशेष सफाई कार्यक्रम होंगे, इसमें अधिकारी, कर्मचारी, जनप्रतिनिधि और आम नागरिक भाग लेंगे। अपर जिलाधिकारी ने निर्देश दिए कि सभी नगरीय निकाय गट्टा-मुक्त सड़कों का कार्य पूरा करें और पैचवर्क की गुणवत्ता पर विशेष ध्यान दें। घाटों, बाजारों, धार्मिक स्थलों, सार्वजनिक शौचालयों और विरासत स्थलों की सफाई के साथ पानी, बिजली और केयर टेकर की व्यवस्था दुरुस्त रखी जाए। कहा कि नालों की सफाई की गति और तेज की जाए। डोर-टू-डोर कूड़ा संग्रहण नियमित रूप से किया जाए। बैठक में यह तय हुआ कि प्लास्टिक पर पूरी तरह रोक लगाने के लिए जागरूकता अभियान चलाया जाएगा और कपड़े व जूत के थैलों को बढ़ावा देंगे।

## ● जिला जज व जिलाधिकारी ने जिला जेल का किया निरीक्षण

अपर जिला जज व जिला विधिक सेवा प्राधिकरण के सचिव कमलेश कुमार मौर्य, मुख्य न्यायिक मजिस्ट्रेट सूरज मिश्रा, सदस्य सचिव विजिटर बोर्ड व न्यायिक मजिस्ट्रेट कक्ष संख्या-1 सिद्धार्थ शेखर सिंह, डीसीपी (पूर्वी) सत्यजीत गुप्ता, अपर जिला कृषि अधिकारी शिवम, उपायुक्त उद्योग अञ्जनीश प्रताप सिंह, सहायक अभियंता लोक निर्माण विभाग रामचन्द्र, खण्ड शिक्षा अधिकारी सुनील कुमार, जिला समाज कल्याण अधिकारी ज्ञानेन्द्र पाण्डेय, एस।एमओ डॉ. आरएन सिंह व जेल अधीक्षक बीडी पाण्डेय, जेलर अनिल कुमार और कारागार के अन्य अधिकारी रहे।

## 25 सितंबर को करें सेलिब्रेट

कानपुर। स्वच्छता ही सेवा-2025 अभियान को लेकर जिलाधिकारी जितेंद्र प्रताप सिंह ने जिलेवासियों से विशेष अपील की है। कहा कि 25 सितंबर को सभी नागरिक एक दिन, एक घंटा, एक साथ थीम पर स्वच्छता श्रमदान में शामिल हों और इस दिन को स्वच्छता को सेवा के रूप में सेलिब्रेट करें। बताया कि अभियान के अंतर्गत प्लास्टिक और गीले-सूखे कूड़े को अलग करने पर विशेष बल दिया जाएगा।

कानपुर। कानपुर महानगर कांग्रेस के अध्यक्ष पवन गुप्ता ने रावतपुर में आई लव मोहम्मद प्रकरण में मुकदमा दर्ज होने पर पीड़ितों से मुलाकात कर न्याय का भरोसा दिया। मुकदमा खारिज करने की मांग की। कांग्रेस अध्यक्ष पवन गुप्ता ने कहा कि पीड़ितों ने बताया कि कोई पोस्टर फाड़ने या कोई उन्माद फैलाने का कार्य उनकी तरफ से नहीं हुआ। उल्टा पीड़ितों ने आईजीआरएस में शिकायत डाली जिसपर कार्यवाही नहीं हुई और शिकायत के कुछ दिन बाद पीड़ितों पर ही मुकदमा दर्ज हो गया। पीड़ितों से मुलाकात के दौरान रवि किशन भारती, प्रतिभा अटल पाल, टिल्लू ठाकुर सहित कई अन्य कांग्रेस नेता मौजूद थे।

## अमृत विचार क्लासीफाइड

विज्ञापन हेतु अमृत विचार कार्यालय में सम्पर्क करें

सूचना	सूचना
सर्वसाधारण को सूचित किया जाता है कि मैं जगत नारायण पुत्र बाबूलाल निवासी ग्राम दुंदगढ़, थाना शिवगंज, तहसील महाराजगंज जनपद रायबरेली अपने पुत्र सूरज उर्फ दिलीप कुमार के गलत आचरण व्यवहार से दुखी होकर संबंध विच्छेद कर अपनी समस्त चल अचल संपत्ति से बेदखल करता हूं। जिसके किसी भी कृच्य से मेरा व मेरे परिवार से कोई वास्ता नहीं है।	मैंने अपना नाम फरहान अब्बास अली अजहर खान से बदलकर फरहान अब्बास खान पुत्र श्री अली अजहर खान रख लिया है। भविष्य मे मुझे इसी नाम से जाना व पहचाना जाये। फरहान अब्बास खान 337/526ए पुताली वाली गली मनसूर नगर,सआदतगंज लखनऊ 226003
सूचना	सूचना
मैं अपने पुत्र देवेंद्र कुमार एवं उसकी पत्नी सुनीता को उनके व्यवहार से खिन्न होकर अपनी समस्त चल-अचल संपत्ति से बेदखल करता/करती हूं। भविष्य में इनके किसी कृच्य से मेरा एवं मेरे परिवार का कोई सम्बंध नहीं होगा। आम प्रकाश यादव पुत्र बेजनाथ प्रेमा देवी पत्नी ओम कुमार निवासिनी रामगंज, लखापुर पोस्ट बंधर तहसील व जिला उन्नाव उ0प्र0, आधार संख्या 425594342662	सूचित किया जाता कि मेरा नाम पूर्व में रेखा देवी था जिसे बदलकर मैंने मोली (BHOLI) कर लिया है भविष्य में मुझे मोली (BHOLI) के नाम से ही जाना व पहचाना जाए यदि किसी को भी मेरे नाम बदलने से कोई आपत्ति है तो सूचना प्रकाशन से 15 दिवस तक संपर्क करें। मोली पत्नी राकेश कुमार निवासिनी रामगंज, लखापुर पोस्ट बंधर तहसील व जिला उन्नाव उ0प्र0, आधार संख्या 425594342662





सिटी ब्रीफ

ट्रेन की चपेट में आने से अघेड़ की मौत

कानपुर। नजीराबाद में रेलवे ट्रैक पार करते वक्त ट्रेन की चपेट में आने से अघेड़ की मौत हो गई। घटना की जानकारी होने पर परिवार में कोहराम मच गया। सूचना पर पहुंची पुलिस ने जांच पड़ताल की। नजीराबाद स्थित कमला नगर निवासी 59 वर्षीय पीर मोहम्मद नई जमीन कब्रिस्तान में कब्र खोदने का काम करते थे। उनके परिवार में पत्नी मुन्नी व तीन बेटे हैं। परिजनों ने बताया कि सोमवार सुबह करीब आठ बजे पीर मोहम्मद दाढ़ी बनवाने गए थे। जहां से लौटते वक्त कोकाकोला रेलवे क्रॉसिंग के पास ट्रैक पार करते वक्त ट्रेन की चपेट में आने से उनकी मौत हो गई। थाना प्रभारी राजकेशर यादव ने बताया कि ट्रेन की चपेट में आने से अघेड़ की मौत हुई है।

अरविंद गोयनका बने रीजनल चेयरमैन

कानपुर। आरएमजी पॉलीविनाइल इंडिया लिमिटेड के प्रबंध निदेशक अरविंद गोयनका फिफो के उतरी क्षेत्र के रीजनल चेयरमैन चुने गए। अरविंद गोयनका आरएमजी पॉलीविनाइल के प्रमुख हैं, जो एक स्टार एक्सपोर्ट हाउस हैं। वंडरफुलर ब्रांड के तहत पीवीसी फ्लोरिंग, पीवीसी जियोमेम्ब्रेन और लेंडर ब्लॉक के साथ-साथ रेलवे, ऑटोमोटिव, स्वास्थ्य सेवा और शिक्षा जैसे प्रमुख क्षेत्रों की जरूरतों को पूरा करने वाला भारत का अग्रणी निर्माता है। अरविंद गोयनका इससे पहले प्लेक्सकोसिल के अध्यक्ष थे। जहां उन्होंने प्लास्टिक निर्यात में 13 बिलियन अमेरिकी डॉलर के रिकॉर्ड उच्च स्तर को प्राप्त करने में महत्वपूर्ण भूमिका निभाई थी।

25 से आयोजित होंगे कई कार्यक्रम

कानपुर। भाजपा उत्तर जिला 25 सितंबर से विभिन्न कार्यक्रमों की शृंखला चलाएगा। जनजागरण अभियान, संगोष्ठियाँ, घर-घर संपर्क, पंपलेट वितरण तथा सोशल मीडिया के माध्यम से व्यापक प्रचार-प्रसार करेगा। जिलाध्यक्ष अनिल दीक्षित ने बताया कि कार्यक्रमों का उद्देश्य जीएसटी बचत उत्सव का संदेश हर घर तक पहुँचे और जनता समझ सके कि मोदी सरकार के प्रयास किस प्रकार उनके जीवन में आर्थिक बचत और विकास का मार्ग प्रशस्त कर रहे हैं।



बारादेवी मंदिर में लगी भक्तों की कतार।

अमृत विचार



तपेश्वरी देवी मंदिर में दीपक जलाकर मनोकामना की।

अमृत विचार



विधायक महेश त्रिवेदी ने की भंडारे की शुरुआत।

अमृत विचार

मंदिरों में उमड़े भक्त, घरों में कलश स्थापना

नवरात्र के पहले दिन उमड़ा आस्था का उल्लास, दिनभर मंदिरों में भीड़ रही, रोशनी से सजाए गए मंदिर


कार्यालय संवाददाता, कानपुर

अमृत विचार। नवरात्र पर सोमवार को शहर के देवी मंदिरों में भक्त उमड़ पड़े। जयकारों के साथ देवी मां का आह्वान हुआ। शाम को मंदिरों को रोशनी से सजाया गया। भक्तों को कड़ी सुरक्षा व्यवस्था के बीच मंदिर में प्रवेश मिला। दर्शन के लिए भक्तों को लंबी लाइन लगानी पड़ी। घरों में कलश स्थापना के साथ देवी पर्व की शुरुआत हुई। नवरात्र के पहले दिन पर्व की शुरुआत घरों में पूजन के साथ हुई। भक्तों ने विधि पूर्वक कलश स्थापित किए। इस बार दो विशेष मुहूर्त होने के चलते भक्तों को परेशानी नहीं हुई। भक्तों ने कलश स्थापना के साथ ही व्रत की शुरुआत भी की। शाम को देवी मंदिरों में भक्तों की भारी भीड़ रही। तपेश्वरी देवी मंदिर, बारादेवी मंदिर, जंगली देवी मंदिर, चंद्रिका देवी मंदिर सहित शहर के अन्य देवी मंदिरों में विशेष श्रृंगार किया गया।

बारादेवी मंदिर में भक्तों ने मनौती की ईंट भी देवी मां के समक्ष रखी। चंद्रिका देवी मंदिर में कमल के फूल का श्रृंगार हुआ। तपेश्वरी देवी मंदिर में भक्तों की ओर से नारियल फोड़कर मुराद मांगी। जंगली देवी मंदिर में भी नीबू व लौंग



तपेश्वरी देवी को फूलों से सजाया गया।



बारादेवी मंदिर रोशनी से जगमगाता रहा।

अमृत विचार

20 फीसदी बढ़े रेट

■ नवरात्र के पहले दिन ही सुबह से ही पूजन सामग्रियों की खरीदारी शुरू हुई। लोगों ने पूजन के लिए चुनरी, नारियल, मिठाई, फल व फूल खरीदे। पहले दिन ही बाजार में फल व फूल की बिक्री में लगभग 20 फीसदी कीमतों का इजाजा हुई। इस पर विक्रेताओं ने मांग के मुकाबले सलाई में कमी को बताया। उधर मंदिरों के आस-पास की दुकानों में सबसे अधिक खरीदारी हुई।

काली पूजन शुरू

■ शहर में नवरात्र के पहले दिन भक्तों ने काली पूजन भी किया। घरों में पूजन के बाद भक्तों ने काली मंदिरों का रुख किया। शास्त्री नगर काली मंदिर व चक्रेरी काली मंदिर में मंदिरों में शाम को विशेष दीपदान किया गया। उधर बंगाल मोहाल स्थित काली मंदिर में विशेष आरती हुई। आरती के दौरान मंदिर के पुजारी ने माता रानी को रिझाने के लिए नृत्य भी किया।

अखंड ज्योति जली

■ पर्व पर भक्तों ने मंदिरों में अखंड ज्योति भी प्रज्वलित की। तपेश्वरी देवी मंदिर व बारादेवी मंदिर सहित अन्य मंदिरों में दीपदान भी किया गया। इस दौरान भक्तों की ओर से प्रज्वलित किए गए अखंड ज्योति की सुरक्षा के लिए सेवक भी लगाए गए। बताया गया कि मंदिर की ओर से लगाए गए सेवादारों का पूरे नवरात्र यह काम रहेगा कि वे दीपकों को बुझने न दें।

कड़ी सुरक्षा व्यवस्था रही

■ मंदिरों में कड़ी सुरक्षा व्यवस्था रही। मंदिर में आने वाले भक्तों पर सीसीटीवी से नजर रखी गई। सभी मंदिरों में मेटल डिटेक्टर से होकर भक्तों को मंदिर में जाना पड़ा। इसी तरह भक्तों की भीड़ पर पुलिस व्यवस्था के साथ ही मंदिरों के सेवादार भी जुटे रहे। यह सेवादार पुलिस प्रशासन के साथ मिलकर भीड़ को नियंत्रित करने में सहायता कर रहा थे।

के जरिए भक्तों ने अपनी प्रार्थना माता रानी तक पहुंचाई। देर रात तक मंदिरों में विशेष भजन संध्या व सांस्कृतक कार्यक्रम भी आयोजित

हुए। बरादेवी मंदिर में लगे मेले में भी रही। देर रात तक भक्तों ने देवी

दर्शन कर नवरात्र के पहले दिन को पूर्ण किया।

शोभा यात्रा का कई जगह स्वागत, आरती भी हुई

कार्यालय संवाददाता, कानपुर

अमृत विचार। महाराजा अग्रसेन की 5149वीं जयंती पर सोमवार को श्री महाराजा अग्रसेन जयंती समिति की ओर से शोभा यात्रा निकाली गई। शोभा यात्रा का कई जगह पर स्वागत किया गया। यात्रा के दौरान कई जगहों पर महाराजा अग्रसेन की आरती की गई। यात्रा के बाद समाज में बेहतर कार्य करने वालों को सम्मानित भी किया गया।

अग्रसेन चौक फूलबाग से महाआरती के बाद निकली शोभायात्रा में सफेद घोड़ों पर सवार अग्रध्वज पताका लिये समाज के युवक चल रहे थे। शोभायात्रा में



निकली शोभायात्रा।

महाराजा अग्रसेन की प्रतिमा दर्शन के साथ महालक्ष्मी, पंचमुखी हनुमान, महारास, रामलला,

अष्टभुजी दुर्गा की झांकी के दर्शन किए जा रहे थे। शोभायात्रा में भजनों के माध्यम से प्रभु का गुणगान किया जा रहा था। इस दौरान विधायक अमिताभ बाजपेयी, सलिल विश्‍नोई, पार्षद विकास जायसवाल सहित नगरवासी चल रहे थे। शोभायात्रा का संचालन महामंत्री मनीष दर्पण, यात्रा संयोजक रामसेवक अग्रवाल, पंकज अग्रवाल, विशाल अग्रवाल, अशोक कुमार अग्रवाल, ज्ञानेन्द्र विश्‍नोई, प्रवीन अग्रवाल, सुनील अग्रवाल अगवांनी कर रहे थे। महिला मण्डल का नेतृत्व कामिनी अग्रवाल, अनिता गर्ग, वीना अग्रवाल, रचना अग्रवाल, राज गोयल, मनीषा अग्रवाल, ऋतु अग्रवाल, पूनम अग्रवाल ने किया।

1447 हिजरी का चांद नजर नहीं आया

कार्यालय संवाददाता, कानपुर

अमृत विचार। 29 रबीउल अव्वल 1447 हिजरी का चांद सोमवार को नजर नहीं आया। मजलिसे उलेमा की बैठक के बाद अध्यक्ष

मुफ्ती इकबाल अहमद कासमी ने फैसला किया कि 1 रबीउस्सानी 1447 हिजरी 24 सितम्बर बुधवार को होगी। बैठक में काजी ए शहर हाफिज मामूर अहमद जामई, मुफ्ती

अब्दुरशीद कासमी, मौलाना अमीनुल हक अब्दुल्लाह कासमी, मौलाना अबूबकर कासमी, मौलाना अंसार अहमद जामई, कारी सुहैल अहमद शारिक नवाब, मुहम्मद उमर हसन आदि मौजूद थे।

कार्यालय ग्राम पंचायत कुरारा देहात वि0ख0 कुरारा (हमीरपुर)

पत्रांक— मेमो/मनरेगा/2025—2026 दिनांक—22/09/2025

निविदा सूचना

मनरेगा योजनान्तर्गत ग्राम पंचायत कुरारा देहात में सीसी रोड निर्माण कार्य प्रा.विद्यालय लल्ली का डेरा से श्रीपाल के घर तक कार्य कराया जाना है। उक्त कार्य हेतु स्थल पर निम्न विवरण अनुसार सामग्री आपूर्ति हेतु मोहर बन्ध टेंडर दिनांक 22/09/2025 से 28/09/2025 तक आवंटित किये जाते है। प्राप्त टेण्डर दिनांक 28/09/2025 को अपराहन चार बजे अद्योहस्ताक्षरी के समक्ष खोले जायेंगे।

सामग्री आपूर्ति के पूर्व टेण्डर दाताओं को यह शपथ पत्र देना होगा कि उनके द्वारा नियमानुसार आयकर G.S.T. नं0 की धनराशि आयकर को सीधे जमा कर दी जायेगी / टेण्डर दाताओं को G.S.T. नं0 अनिवार्य है आपूर्ति की गयी सामग्री में मानक / गुणवत्ता की कमी पाये जाने पर भुगतान करना सम्भव नहीं होगा। टेण्डर को बिना किसी पूर्व सूचना / कारण बताये अद्योहस्ताक्षरी पर निहित होगा।

क्र.सं.	सामग्री का विवरण	मात्रा
1	सीमेन्ट	11.9573 टन
2	लोकल बालू	20.34 m3
3	सी0 सैण्ड	20.637 m3
4	40 एम.एम. ग्रेनाइट स्टोन ग्रेड	13.90 m3
5	20 एम.एम. ग्रेनाइट स्टोन ग्रेड	15.53 m3
6	प्रथम श्रेणी ईटा—	3808 नग
7	सरिया	00
सचिव ग्राम पंचायत कुरारा देहात वि0खण्ड कुरारा (हमीरपुर)		प्रधान ग्राम पंचायत कुरारा देहात वि0खण्ड कुरारा (हमीरपुर)



शोभायात्रा की आरती की गई।

अमृत विचार

लोगों का हुआ सम्मान

■ कानपुर। यात्रा के बाद एक सभा हुई। मुख्य अतिथि उद्योगपति ओमप्रकाश जलमिया ने समाज की एकता एवं अखण्डता के लिये एकजुट होने का संकल्प कराया। समाज के वरिष्ठजनों को उनकी सामाजिक सेवाओं के लिये अग्रकुल गौरव सम्मान से सम्मानित किया गया। इनमें गुर प्रसाद अग्रवाल, कैलाश नाथ अग्रवाल को सामाजिक क्षेत्र में व डॉ. सौरभ अग्रवाल को चिकित्सा क्षेत्र में दी जा रही सेवाओं के लिये अग्रकुल गौरव सम्मान से सम्मानित किया गया। मेधावी छात्र एवं छात्राओं को सम्मानित किया गया।

रामलीला

श्रीरामलीला सोसाइटी परेड में रामलीला का प्रथम दिन

जन्मे दशरथ नंदन श्रीराम, झूमे देवता और नगरवासी

कार्यालय संवाददाता, कानपुर

अमृत विचार। श्री रामलीला सोसाइटी के तत्वावधान में परेड रामलीला मैदान में प्रथम दिन नारद मोह, विश्वमोहिनी विवाह और श्रीराम जन्म की लीला का मंचन किया गया। प्रभु राम, भरत, शत्रुघ्न और लक्ष्मण के जन्म का समाचार सुन पूरी अयोध्या में खुशियां छा गईं। देवता भी प्रसन्न नजर आए। लीला से पहले रामलीला भवन मेस्टन रोड से शोभायात्रा निकाली गई। प्रभु श्रीहरि विष्णु, लक्ष्मी जी की मनोहारी झांकी ने हर किसी का मन मोह लिया।

लीला की शुरुआत देवर्षि नारद के मोह से हुई। देवर्षि हिमालय में भ्रमण कर रहे थे तभी उनका मन तपस्या करने को हुआ। तपस्या शुरू होते ही देवराज इंद्र परेशान हो गए। उन्होंने कामदेव को तपस्या भंग करने के लिए भेजा। तपस्या भंग



शोभायात्रा में भगवान विष्णु और लक्ष्मी जी की झांकी।



चंद्रिका देवी में लीला का मंचन हुआ।

अमृत विचार

न होने से मायूस कामदेव, देवराज इंद्र के पास लौट आए। कामदेव पर जीत से नारद को अहंकार आ गया। उन्होंने ब्रह्मा और शिव जी को सारा वृतांत सुनाया। भगवान विष्णु ने उनके अहंकार को तोड़ने का निर्णय लिया। माया का नगर बनाया। इस नगर के राजा शीलनिधि की पुत्री विश्वमोहिनी के स्वयंवर में देवर्षि नारद पहुंचे। इससे पहले

उन्होंने श्रीहरि से उनके समान रूप मांगा तो प्रभु ने दे दिया। श्रीहरि भी विवाह समारोह में शामिल हुए। विश्वमोहिनी ने भगवान विष्णु के गले में वरमाला डाल दी तो नारद का अहंकार टूट गया। इस अवसर पर सोसायटी के वरिष्ठ उपाध्यक्ष राजीव गर्ग, प्रधानमंत्री कमलकिशोर अग्रवाल, संरक्षक रामेश्वर गर्ग, मंत्री आलोक अग्रवाल आदि रहे।

प्रभु राम के गले में जानकी ने डाली वरमाला

■ कानपुर। श्री रामलीला कमेटी चंद्रिका देवी की ओर से रायपुरवा स्थित पार्क में आयोजित रामलीला में राम- जानकी विवाह की लीला का मंचन किया गया। प्रभु श्रीराम और जानकी के विवाह की लीला देख श्रद्धालु भावविभोर हो गए। इस पुनीत अवसर पर देवता, गंधर्व और किन्नर भी प्रसन्न नजर आए। लीला में प्रमुख रूप से कमेटी के अध्यक्ष सुनीत त्रिपाठी, उपाध्यक्ष विजय त्रिवेदी, प्रधानमंत्री आकर्षक बाजपेई, पार्षद पुनीत त्रिपाठी, रंगमंच संयोजक दिनेश शुक्ला, रोहित मेडिस, सुरेश गुप्ता, राम जी गुप्ता, शीलू गुप्ता, डॉक्टर अनीश अहिरवार, अशोक यादव, बाबा किशन चंद सोनकर, प्रियांशु बाजपेई रहे।







## फिलिस्तीन को मान्यता

फिलिस्तीनी राष्ट्र को ब्रिटेन, ऑस्ट्रेलिया और कनाडा द्वारा मान्यता दिए जाने का निर्णय वैश्विक राजनीति में एक बड़ा और ऐतिहासिक मोड़ है। दशकों से जारी इस संघर्ष में यह कदम न केवल प्रतीकात्मक महत्व रखता है, बल्कि अंतर्राष्ट्रीय समुदाय की बदलती मानसिकता को भी दर्शाता है। इजराइल और फिलिस्तीन के बीच चल रही हिंसा, खून-खराबे और मानवाधिकार संकट को देखते हुए यह मान्यता उस दिशा की ओर इशारा करती है, जहां समाधान केवल सैन्य शक्ति या दमन से नहीं बल्कि राजनीतिक इच्छा शक्ति और न्यायपूर्ण दृष्टिकोण से खोजा जा सकता है। इजराइल के प्रधानमंत्री बेंजामिन नेतन्याहू ने इस कदम पर तीखी प्रतिक्रिया दी है और इसे हमसा को इनाम देने जैसा करार दिया है। उनका कहना है कि फिलिस्तीनी राष्ट्र की स्थापना नहीं होने दी जाएगी। यह सवाल उठता है कि क्या फिलिस्तीन को मान्यता देना वास्तव में शांति की गारंटी है? इसका उत्तर सरल नहीं है। फिलिस्तीनी राजनीति स्वयं विभाजित है, हमาส और फतह के बीच सत्ता संघर्ष ने भी समाधान को जटिल बनाया है। इसके बावजूद यह मान्यता एक नैतिक और कूटनीतिक दबाव अवश्य बनाती है। जब विश्व की बड़ी शक्तियां फिलिस्तीनी राष्ट्र के पक्ष में खड़ी होंगी, तो इजराइल पर यह दबाव बनेगा कि वह केवल सैन्य दृष्टिकोण से नहीं बल्कि कूटनीतिक रास्तों से भी सोचने को मजबूर हो। अमेरिका लंबे समय से इजराइल का प्रमुख सहयोगी रहा है और अभी भी इस मुद्दे पर उसका रुख निर्णायक माना जाता है, लेकिन ब्रिटेन, कनाडा और ऑस्ट्रेलिया जैसे परंपरागत अमेरिकी सहयोगियों का फिलिस्तीन के समर्थन में खुलकर आना यह दिखाता है कि वैश्विक राजनीति में ध्रुवीकरण बदल रहा है। यह कदम संयुक्त राष्ट्र महासभा में भविष्य की बहसों और प्रस्तावों पर गहरा असर डालेगा। गाजा पट्टी में हालिया हमलों में बड़ी संख्या में नागरिकों की मौत और तबाही ने अंतर्राष्ट्रीय जनमत को झकझोर दिया है। मानवीय संकट की तस्वीरें और बच्चों की मौतों ने विश्व समुदाय को यह सोचने पर मजबूर किया है कि यह संघर्ष कब तक चलेगा और इसके समाधान की दिशा क्या होगी? यही कारण है कि यूरोप और एशिया के कई देश अब फिलिस्तीनी राष्ट्र की मान्यता को शांति की बुनियादी शर्त मानने लगे हैं। भारत जैसे देशों के लिए भी यह एक गंभीर विचार का विषय है। भारत ने पारंपरिक रूप से फिलिस्तीन का समर्थन किया है, लेकिन साथ ही इजराइल के साथ रणनीतिक और सुरक्षा संबंध भी बनाए रखे हैं। मौजूदा परिस्थिति में भारत को संतुलित और न्यायपूर्ण दृष्टिकोण अपनाना होगा। मानवीय मूल्यों की रक्षा करना और अंतर्राष्ट्रीय कानूनों का सम्मान करना ही सही रास्ता है। सच्चाई यह है कि फिलिस्तीन-इजराइल संघर्ष का हल किसी एक पक्ष की जीत या हार से नहीं निकल सकता। यह संघर्ष केवल तब थमेगा जब दोनों राष्ट्र अपने-अपने अस्तित्व को मान्यता देंगे और शांति, सहअस्तित्व तथा न्याय की नींव पर भविष्य का निर्माण करेंगे। ब्रिटेन, ऑस्ट्रेलिया और कनाडा का निर्णय इसी दिशा में पहला ठोस कदम है। विश्व समुदाय को अब यह समझना होगा कि हिंसा का जवाब हिंसा नहीं हो सकता। न्यायपूर्ण और दीर्घकालिक शांति केवल संवाद, विश्वास और समान अधिकारों के आधार पर ही संभव है।

### प्रसंगवश

## माहवारी: जब सुविधाएं पहुंच से बाहर हों

गांव की गलियों में खेलती हुई बच्चियां जब किशोरावस्था की ओर कदम रखती हैं, तो उनके जीवन में कई नई चुनौतियां आती हैं। इनमें सबसे बड़ी चुनौती है माहवारी, हालांकि यह एक प्राकृतिक प्रक्रिया है, मगर ग्रामीण इलाकों में रहने वाली कई लड़कियों के लिए यह दर्द और परेशानी से भरा अनुभव बन जाता है। इसका कारण है स्वच्छता का अभाव, सेनेटरी पैड्स की अउपलब्धता, उसका महंगा होना और इस विषय पर खुले संवाद की कमी। अक्सर जब कोई लड़की माहवारी से गुजर रही होती है और उसके पास पैड उपलब्ध नहीं होते, तो उसे स्कूल छोड़ना पड़ता है। घर में छिपकर रहना पड़ता है और कई बार तकलीफें सहते हुए खेतों या घरेलू कामों में हाथ बंटाना पड़ता है।

राष्ट्रीय आंकड़े बताते हैं कि गांवों में अब भी बड़ी संख्या में महिलाएं और किशोरियां माहवारी के दौरान कपड़े या अस्वच्छ विकल्पों का प्रयोग करती हैं, हालांकि पिछले कुछ वर्षों में महिलाओं और किशोरियों द्वारा पैड्स उपयोग करने का आंकड़ा लगभग 11 से 12 प्रतिशत से बढ़कर 45 प्रतिशत तक पहुंचा है। अब भी आधी से ज्यादा ग्रामीण महिलाएं और किशोरियां तक पैड की पहुंच नहीं है और वह अब भी संक्रमण, दर्द तथा सामाजिक पाबंदियों से जूझ रही हैं।

माहवारी से जुड़ी चुनौतियां केवल व्यक्तिगत समस्या नहीं है, बल्कि यह सिधे शिक्षा, स्वास्थ्य और सामाजिक समानता से जुड़ा मुद्दा है। जब लड़कियां पैड की कमी के कारण पढ़ाई छोड़ने पर मजबूर होती हैं, तो यह केवल उनका नुकसान नहीं बल्कि पूरे समाज का नुकसान है। सरकार और समाज यदि मिलकर सुनिश्चित करें कि हर गांव में पैड और स्वच्छता सुविधाएं समय पर उपलब्ध हों, तो लाखों लड़कियों का जीवन आसान हो सकता है। यह केवल माहवारी के दौरान उनका साथ देने की बात नहीं है, बल्कि उन्हें शिक्षा और आत्मसम्मान के साथ आगे बढ़ने का अवसर देने की बात भी है। अब समय आ गया है कि इस सुविधा (पैड्स) को हर किशोरी और महिला तक पहुंचाया जाए। इस समस्या का आर्थिक पहलू भी गंभीर है। पैड महंगे हैं और ग्रामीण परिवारों की आय इतनी नहीं होती कि वे हर महीने घर की महिलाओं और किशोरियों के लिए पैड खरीद सकें। जहां योजनाओं के तहत मुफ्त या सस्ते पैड उपलब्ध कराए जाने का प्रावधान है, वहां भी वितरण की अनियमितता और गुणवत्ता की कमी लड़कियों की परेशानियां बढ़ा देती हैं। परिणामस्वरूप वे पुराने कपड़े और अन्य अस्वच्छ साधनों पर निर्भर हो जाती हैं। इससे संक्रमण और बीमारियों का खतरा और बढ़ जाता है। माहवारी को लेकर समाज में मौजूद चुप्पी और शर्मिंदगी लड़कियों को और अकेला कर देती है। वे इस विषय पर मां से या सहेलियों से भी बात करने में संकोच करती हैं। आज भी ग्रामीण क्षेत्रों में माहवारी को छिपाने की चीज माना जाता है, जिससे लड़कियों के भीतर अपराधबोध और डर बैठ जाता है। यही कारण है कि वे न केवल शारीरिक बल्कि मानसिक स्तर पर भी दबाव महसूस करती हैं। समस्या का समाधान केवल पैड उपलब्ध कराने तक सीमित नहीं है। जरूरी है कि गांवों में महिलाओं और किशोरियों के बीच जागरूकता अभियान चलाया जाए, ताकि किशोरियां और उनके परिवार समझ सकें कि माहवारी स्वाभाविक है और इसकी स्वच्छता पर ध्यान देना स्वास्थ्य के लिए प्राथमिक है। स्कूलों में माहवारी शिक्षा का हिस्सा बने और शौचालय की सुविधाएं बढ़ाई जाएं। आंगनबाड़ी केंद्रों पर नियमित पैड उपलब्ध कराए जाएं।



न अग्नि, न वायु, न जन्म, न ही मृत्यु हमारे अच्छे कर्मों को मिटा सकते हैं।

–महात्मा बुद्ध

# H-1B वीजा वैश्विक आईटी क्षेत्र के लिए खतरे की घंटी



रजत मेहरोत्रा

वित्तीय एवं आर्थिक विशेषज्ञ

अमेरिका की हाल की घोषणा, प्रत्येक H-1B वीजा पर सालाना \$100,000 का अतिरिक्त शुल्क, विश्वभर की टेक और आईटी सेवा कंपनियों के लिए तेज और चुनौतीपूर्ण वास्तविकता बनकर सामने आ गई है। यह कदम विशेषकर उन भारतीय आईटी-सॉफ्टवेयर फर्मों के लिए भी चिंता का विषय है, जिनकी ऑनशोर (यूएस-आधारिक) परियोजनाओं में H-1B प्रतिभाओं की अहम भूमिका रही है। सबसे पहले, लागत के तात्कालिक प्रभाव पर नजर डालते हैं। यदि प्रति H-1B वीजा पर \$100,000 का नया शुल्क लागू हुआ और यह पहले से मौजूद अन्य अर्जित फीस के साथ जुड़ता है, तो एक ही वर्ष में एक कामगार को कुल कंपनी लागत दशकों पहले के स्तर से कहीं अधिक हो जाएगी। उद्योग के आंकड़ों के अनुसार अमेरिकी बाजार में भारतीय आईटी/कंसल्टिंग कंपनियों का बड़ा हिस्सा ऑनशोर डिलीवरी और क्लाइट-साइट समर्थन पर निर्भर करता है। ऐसे मामलों में H-1B श्रमिकों की संख्या सैकड़ों से लेकर हजारों तक हो सकती है।

उदाहरण के लिए, एक शीर्ष भारतीय फर्म-TCS के पास 2025 के आंकड़ों के मुताबिक 5,505 स्वीकृत H-1B वीजा थे। सोचिए अगर एक फर्म के 5,000 कर्मचारियों पर यह शुल्क लागू हुआ तो वार्षिक अतिरिक्त बोझ \$500 मिलियन यानी 4,000 करोड़ (लाभग) हो सकता है। यह गणना केवल फीस पर आधारित है। वर्क परमिट, यात्रा और अन्य अनूपूरक लागतें अलग से रहेंगी।

दूसरा मसला- लाभप्रति और मार्जिन पर असर। भारतीय आईटी कंपनियों की लाभप्रति का बड़ा हिस्सा मजदूरी-वितरण मॉडल पर टिका है। महंगे अमेरिकी कर्मचारी-घंटों को ऑफशोर टीमों से रिप्लेस करके कंपनियां मार्जिन बढ़ाती हैं। H-1B पर अचानक भारी शुल्क का मतलब है कि ऑनशोर संसाधन महंगे पड़ेंगे, जिससे परियोजना-बिडों में वृद्धि

या मार्जिन में कटौती का दबाव बनेगा। कुछ बड़े खिलाड़ियों ने पहले ही अपनी ऑनशोर-डिपेंडेंसी घटा रखी है। पिछले वर्षों में शीर्ष सात भारतीय आईटी फर्मों के लिए H-1B पिंटिशन अनुमोदन घटे हैं, परंतु छोटी और मिड-साइज कंपनियां, जिनकी ऑनशोर निर्भरता अभी भी अधिक है, वे सबसे अधिक प्रभावित होंगी। इससे EBIT मार्जिन पर प्रत्यक्ष दबाव आएगा और नेट-प्रॉफिट पर असर दिखेगा।

तीसरा- परियोजना प्रबंधन और आपूर्ति-श्रृंखला रणनीति में बदलाव। कंपनियों के पास कुछ वैकल्पिक रास्ते हैं- (1) ऑफशोर-सेंट्रिक डिलीवरी और क्लाइट- इंटरफेस रिमोटली संचालना रिमोटली संचालना। इससे ऑनशोर H-1B की जरूरत कम होगी। (2) स्थानीय (US) हायरिंग बढ़ाना- पर अमेरिकी बाजार में स्थानीय वेतन स्तर भारतीय औसत से बहुत ऊपर है। (3) कॉन्ट्रैक्ट/सबकॉन्ट्रैक्ट मॉडल अपनाना- स्थानीय उपठेकेदारों से काम लेना। (4) ऑटोमेशन और रिप्लेसमेंट टेक्नोलॉजी— आरपीए, एआई सेवाओं से मनुष्यों पर निर्भरता घटना। (5) वैकल्पिक वीजा मार्ग तथा कानूनी रणनीतियां। इन विकल्पों का प्रयोग पहले से कुछ बड़ी फर्म कर चुकी हैं, लेकिन हर विकल्प का अपना लागत-विन्यास और समय-घटक है। अर्थात शॉर्ट-टर्म में लागत बढ़ने की संभावना बनी रहेगी।

चौथा-शेयरधारक और निवेशक के नजरिये से क्या होगा? शॉर्ट-टर्म: बलेंस शीट पर अतिरिक्त प्रावधान और अगले चार-आठ तिमाहियों में मार्जिन-संकुचन संभावित है। इससे तिमाही आय नकारात्मक रूप से प्रभावित हो सकती है और शेयर मूल्य दबाव में आ सकता है। मिड-टर्म: यदि कंपनियां सफलतापूर्वक अपने बिजनेस-मॉडल को ऑफशोर-हेवी बनाकर या उच्च-स्तरीय लोकल टैलेंट हायर करके लागत को नियंत्रित कर लें तो रिकवरी संभव है। लॉन्ग-टर्म: जो कंपनियां अब जोखिम-प्रबंधन,

क्लाइट-नेटवर्क-डाइवर्सिफिकेशन और ऑटोमेशन में निवेश करती हैं, वे अधिक टिकाऊ प्रतिस्पर्धात्मक लाभ बना सकती हैं। निवेशकों को ध्यान देना चाहिए कि किस प्रकार की फर्म (बड़े एंटरप्राइज़ सर्विसेज बनाम निचले-मध्य का आउटसोर्सर) सबसे अधिक संवेदनशील है।

पांचवा-नीति-और कानूनी आयाम। व्हाइट हाउस के संबंधित निर्देशों में कहा गया है कि यह कदम H-1B के 'दुरुपयोग' को रोकने और अमेरिकी श्रम बाजार को बढ़ावा देने के उद्देश्य से लिया गया है, साथ ही रिपोर्त्स में कहा गया है कि मौजूदा वीजा-धारकों पर यह नियम लागू नहीं होगा- पर नए प्रवेश या रिईंट्री के मामलों में प्रभावकारी होगा। कंपनियों को तुरंत अपनी इमोग्रेशन-रणनीति, कंम्प्लायंस और क्लाइट-कॉन्ट्रैक्ट्स के री-वॉर्डिंग पर काम करना होगा और संभव है कि यह मामला पक्षकारों के बीच कानूनी लड़ाई में भी पहुंचे। निवेशक-समुदाय को इन कानूनी और नीतिगत जोखिमों को ध्यान में रखकर ही निर्णय लेने चाहिए।

यह शुल्क केवल एक प्रशासनिक परिवर्तन नहीं, यह वैश्विक आईटी-सर्कल में संरचनात्मक प्रभाव डालने वाला संकेत है। छोटे और मध्यम आउटसोर्सर्स को अल्पवधि में सबसे अधिक दर्द उठाना पड़ सकता है, जबकि बड़े खिलाड़ी अपनी डिलीवरी-मॉडल और रिसोर्स-मिक्स बदलकर नुकसान कम कर सकते हैं। शेयरधारक और निवेशक जो अल्पकालिक प्रदर्शन पर निर्भर हैं, उन्हें सतर्क रहना चाहिए। वहीं दीर्घकालिक निवेशक उन कंपनियों पर ध्यान दें जो ऑफशोर-कंपोजिशन, टेक-इनोवेशन और स्थानीय-टैलेंट-हायरिंग में तेजी से ढल रही हैं। नीति-निर्णायकों और उद्योग-निगमों के लिए भी यह समय रणनीतिक बातचीत, वैकल्पिक वीजा-योजनाओं और रोजगार-विकल्पों पर केंद्रित नीतियां पेश करने का है।

<b>आमने</b>	<p>         ठगी की दुनिया में बिहार की पहचान नदेवर लाल से थी। प्रशांत किशोर टगने में उनसे भी बहुत आगे हैं। नदेवर लाल ने तो सामान्य मनुष्यों को टगा था, किंतु पीके (प्रशांत किशोर) तो बिहार के बुद्धिजीवियों को टग रहे हैं।</p>	<b>सामने</b>
	<p>         सड़क पर भीकने वालों का जवाब देना जरूरी नहीं होता। एक तरफ प्रधानमंत्री मोदी की मां को राजद के लोग अपशब्द कहते हैं, तो दूसरी तरफ भाजपा वाले तेजस्वी यादव की मां को अपनी बहन कह रहे हैं। भाजपा और राजद दोनों मिलकर जनता को गुमराह कर रही हैं। —प्रशांत किशोर प्रमुख, जनसुराज अभियान</p>	

## समझौता ‘इस्लामिक नाटो’ की परिकल्पना तो नहीं



अमित नारायण

लेखक

उत्तरी अटलांटिक संधि संगठन (नाटो) की तर्ज पर ही अब मुस्लिम मिलिट्री एलायंस ऑर्गनाइजेशन बनाने की तैयारी की जा रही है। इस्लामिक और अरब देशों की बैठक में इसकी स्थापना पर चर्चा हुई। इस्लामिक और अरब देशों का खलीफा बनने के चक्कर में पाकिस्तान ने सऊदी अरब के साथ आनन-फानन में समझौता भी कर लिया और दुनिया को यह बताने की कोशिश की कि उसने मुस्लिम मिलिट्री एलायंस ऑर्गनाइजेशन बनाने की दिशा में कदम आगे बढ़ा दिए हैं।

इस समझौते के साथ ही उसने भारत, अमेरिका और इजराइल को भी यह संदेश दिया कि अगर इजराइल, सऊदी अरब पर या भारत पाकिस्तान पर हमला करता है तो इसका जवाब दोनों देश मिलकर देंगे। पाकिस्तान और मुस्लिम राष्ट्र यह भूल रहे हैं कि उन्होंने दिसंबर 2015 में इस्लामिक मिलिट्री काउंटर टेररिज्म कोलिशन नामक संस्था का गठन किया था और यह संस्था अपने उद्देश्य को पूरा नहीं कर पाई।

इसमें आतंकवाद के खिलाफ एशिया और अफ्रीका के 42 मुस्लिम देश इस संगठन में शामिल हैं, लेकिन आतंकवाद का पोषण करने वाला पाकिस्तान आज भी अपने ही पाले हुए आतंकियों के खून-खराबे से जूझ रहा है तो सीरिया में भी डेरों आतंकी संगठन सक्रिय हैं। यही वजह है कि नाटो की तर्ज पर अब इस्लामिक राष्ट्र, जिस संगठन की आधारशिला रखने की तैयारी कर रहे हैं, वह मात्र कपोल कल्पना ही लगती है।

4 अप्रैल, 1949 से उत्तरी अटलांटिक संधि संगठन अस्तित्व में आया। इसमें 32 देश शामिल हैं। इनमें से किसी भी देश पर हमला होता है तो उसका मुकाबला नाटो का प्रत्येक सदस्य देश मिलकर करेगा, लेकिन नाटो में शामिल देश आपस में



ही संघर्ष करने को आतुर दिखते हैं। इसी की तर्ज पर जिस इस्लामिक नाटो की तैयारी हो रही है, क्या उसमें ईरान और सऊदी अरब एक साथ आएंगे। इन दोनों देशों की दुश्मनी जगजाहिर है। यह सही है कि पिछले कुछ महीनों से दोनों देश करीब आने की कोशिश कर रहे हैं, लेकिन आपसी हितों के टकराव अब भी उनकी एकता में सबसे बड़ी बाधा है। अगर इस्लामिक राष्ट्र ऐसा सैन्य संगठन बनाते हैं, तो फिर यह दुनिया का दूसरा बड़ा संगठन होगा।

फिलहाल इसमें 25 मुस्लिम देश शामिल होने को आतुर दिख रहे हैं। तुर्किए भी इस संगठन का हिस्सा हो सकता है लेकिन वह नाटो का भी हिस्सा रहता है। इस्लामिक राष्ट्र इजराइल के संभावित हमले से डरे हुए हैं, इसलिए वे एक मंच कि नाटो की तर्ज पर बनाना चाहते हैं, लेकिन सवाल ये है कि अगर नया सैन्य संगठन बनने के बाद अगर इसमें शामिल किसी देश पर इजराइल हमला करता है तो क्या तुर्किए इजराइल पर हमला करेगा? यह बड़ा सवाल है, क्योंकि इजराइल जो कुछ भी करता है, वह अमेरिका की शह पर करता है।

इजराइल पर हमला मतलब अमेरिका की नाराजगी मोल लेना है। अमेरिका ने

इराक, सीरिया, बहरीन, जॉर्डन, कुवैत, कतर और संयुक्त अरब अमीरात में अपने सैन्य बेस भी बना रखे हैं। वह कभी नहीं चाहेगा कि कोई इस्लामिक नाटो बने। अगर इस्लामिक नाटो बनता है तो फिर अमेरिका को अपने बेस को खत्म करना पड़ सकता है, क्योंकि ये देश इस्लामिक नाटो का हिस्सा होंगे और उन्हें अमेरिका से सुरक्षा की गारंटी की आवश्यकता ही नहीं रह जाएगी।

अब सवाल यह है कि अगर इस्लामिक नाटो की कल्पना साकार हो जाती है, तो इसका असर भारत पर कितना पड़ेगा। इस नाटो में तो पाकिस्तान के साथ बांग्लादेश भी होगा। बांग्लादेश आज भारत को हर तरफ नीचा दिखाने का प्रयास कर रहा है। उसे पाकिस्तान की शह तो मिल ही रही है, तुर्किए भी उसे भड़का रहा है। ऐसे में भारत को भी सतर्क रहने की आवश्यकता है और अभी से ही इससे होने वाले संभावित नुकसान का आकलन करना चाहिए। पाकिस्तान ने सऊदी अरब से रक्षा समझौता करके यह बात दिया है कि वह इस्लामिक और अरब कंट्री को साथ लाकर भारत के विरुद्ध एक बड़ा मोर्चा तैयार करेगा और हर मंच पर उसे घेरेंगे। ऐसे में अब भारत की कूटनीति की भी परीक्षा है।

### सोशल फोरम

## पायलट शर्ली की कहानी



शर्ली स्लेड ने मात्र छह साल की उम्र में अपने माता-पिता से कह दिया था कि वह पायलट बनना चाहती हैं। उस समय महिला पायलटों के बारे में सोचना भी असामान्य था, लेकिन शर्ली अपने सपने से पीछे हटने वाली नहीं थीं। उन्होंने लगातार मेहनत की और हाईस्कूल में रहते हुए ही पायलट लाइसेंस हासिल कर लिया, जो उन दिनों किसी भी युवती के लिए असाधारण



ट्रवेल प्वाइंट

फेसबुक

उपलब्धि थी। पर्ल हार्बर पर हमले के बाद, शर्ली 1943 में विमेन एयरफोर्स सर्विस पायलट्स (WASP) कार्यक्रम में शामिल हुईं। उन्होंने टेक्सास के स्वीट वॉटर स्थित अवेंजर फील्ड में सात महीने का कठोर प्रशिक्षण लिया। उन्होंने बाद में याद करते हुए कहा था, “मैं युद्ध में लड़ना चाहती थी, लेकिन वह संभव ही नहीं था।” वह मुख्य रूप से बेल P-39 एयराकोबरा और मार्टिन B-26 मॉर्रडर उड़ती थीं। ये दोनों विमान कुख्यात रूप से कठिन और खतरनाक माने जाते थे (B-26 को तो ‘विडोमेकर’ यानी ‘विधवा बनाने वाला’ तक कहा जाता था)।

शर्ली उन 25 महिलाओं में से एक थीं, जिन्हें WASP निदेशक जैकलीन कोक्रेन ने, जनरल हेनरी ‘हेप ऑर्नोल्ड’ के आदेश पर चुना था, ताकि यह साबित किया जा सके कि महिलाएं भी B-26 जैसे कठिन विमान को सुरक्षित रूप से उड़ा सकती हैं। जुलाई 1943 में, मात्र 22 वर्ष की उम्र में, शर्ली LIFE पत्रिका के कवर पर भी दिखाई दीं। उन्होंने आत्मविश्वास से भरे अंदाज में उड़ान सूट और चोटी के साथ विमान के पंख पर पोज दिया था। उस कवर की हेडलाइन थी, ‘गर्ल पायलट्स’, जो एविएशन में महिलाओं के बढ़ते कदमों का प्रतीक बनीं।

WASP कार्यक्रम को दिसंबर 1944 में बिना किसी सैन्य मान्यता के बंद कर दिया गया, लेकिन शर्ली और उनकी साथी महिला पायलटों के योगदान को आखिरकार 1977 में वयोवृद्ध का दर्जा और 2009 में कांग्रेसनल गोल्ड मेडल देकर सम्मानित किया गया। दुर्भाग्य से शर्ली का 26 अप्रैल 2000 को टेक्सास का स्थान हो गया और वह यह पदक देखने के लिए जीवित नहीं रहीं, लेकिन उनका पथ प्रदर्शक साहस और जज्बा आज भी जिंदा है।



### सामयिकी

## उष्णकटिबंधीय इलाकों में वनों की कटाई से बड़ी मौतें

वन हमारे जीवन का मुख्य आधार व प्रकृति का खजाना हैं। जंगल वे प्राकृतिक संसाधन हैं, जिनसे हमें ढेरों उत्पाद के साथ ही ऑक्सीजन उत्पादन, कार्बन अवशोषण, जल व मृदा संरक्षण भी मिलता है। जंगल केवल कार्बन स्टोर नहीं बल्कि जीवन रक्षक ढाल भी हैं। छाया, वाष्पन-शीतलन और ताप नियंत्रण के माध्यम से यह आसपास के समुदायों को बचाने में अहम भूमिका निभाते हैं। मानव जीवन, पर्यावरण और अर्थव्यवस्था— तीनों को ही जंगलों से सीधा लाभ मिलता है। जैव-विविधता बनाए रखने में भी जंगलों का स्थान महत्वपूर्ण, लेकिन आज जिस तरह से वनों की अंधाधुंध कटाई की जा रही है, यह मनुष्य के लिए घातक सिद्ध हो रही है।



सुनील कुमार महला

स्वतंत्र पत्रकार

आज जंगल सिकुड़ते चले जा रहे हैं और उनकी जगह शहरीकरण बढ़ता जा रहा है। हिमखंड और ग्लेशियर पिघल रहे हैं, तो इससे समुद्र का स्तर लगातार बढ़ रहा है। हालांकि, कुछ जगहों पर हरित आवरण (ग्रीन कवर) बढ़ा भी है, खासकर उन देशों में जहां वृक्षारोपण और संरक्षण अभियानों को बल मिला है। नदियों के स्वरूप और तटीय इलाकों में भी बड़े बदलाव दिख रहे हैं। कई स्थानों प नदी का रुख बदल चुका है या किनारे कटकर बह गए हैं। शहरों का फैलाव बहुत स्पष्ट रूप

से देखा जा सकता है, जो पर्यावरण पर सीधा असर डालता है।

हाल ही में प्रकाशित एक अध्ययन के अनुसार उष्णकटिबंधीय क्षेत्रों में वनों की कटाई से हर साल लगभग 28,000 से 28,330 अतिरिक्त मौतें हो रही हैं, जो मुख्यतः उष्माघात (हीट-रिलेटेड इल्नेस) के कारण होती हैं। यह अध्ययन भारत, ब्राजील और इंडोनेशिया समेत 15 देशों में किया गया है। अध्ययन में उष्णकटिबंधीय वनों की कटाई (साल 2001–2020 तक) और स्थानीय तापमान में वृद्धि, साथ ही उससे जुड़ी मौतों का अनुमान शामिल है। यह शोध ‘नेचर क्लाइमेट चेंज’ पत्रिका में हाल ही में प्रकाशित हुआ है।

कुल लगभग 345 मिलियन लोग वनों की कटाई से उत्पन्न स्थानीय गर्मी के संपर्क में आए। इनमें से लगभग 2.6 मिलियन लोग ऐसे थे, जिन्हें +3 C या उससे अधिक का तापमान वृद्धि का सामना करना पड़ा। परिणामस्वरूप, सालाना अनुमानित 28,330 मौतें हुईं। दक्षिण-पूर्व एशिया में सबसे अधिक मौतें (15,680 सालाना) हुईं, इसके बाद दक्षिणी उष्णकटिबंधीय अफ्रीका और मध्य/दक्षिण अमेरिका में मौतें हुईं। इस शोध में व्यापक क्षेत्रीय गर्मी और अन्य स्वास्थ्य प्रभावों को शामिल नहीं किया गया है।

दो दशकों में अंधाधुंध जंगल काटे गए हैं। रिपोर्ट बताती है कि दक्षिणी अमेजन क्षेत्र, इंडोनेशिया के सुमात्रा और कालीमंतन में सबसे अधिक तापमान वृद्धि का कारण वनों का सबसे अधिक नुकसान होना है। दो दशक में उष्णकटिबंधीय क्षेत्रों में 1.6 मिलियन वर्ग किमी वनक्षेत्र (10% से अधिक) नष्ट हो गए। इन क्षेत्रों में 3.5 अरब से ज्यादा लोग रहते हैं, जिनमें से लगभग 45.2 करोड़ (या 13 प्रतिशत) ऐसे क्षेत्रों में रहते हैं, जहां दो दशकों के दौरान अंधाधुंध वनों की कटाई हुई। इस वजह से लगभग 34.5 करोड़ लोग वनों की कटाई से प्रेरित गर्मी के संपर्क में आए।

वैज्ञानिकों ने उष्णकटिबंधीय मध्य और दक्षिण अमेरिका में वार्षिक औसत तापमान वृद्धि 0.34 डिग्री, अफ्रीका में 0.10 डिग्री और दक्षिण एशिया में सबसे अधिक 0.72 डिग्री दर्ज किया है। वनों की कटाई धरती के पारिस्थितिक संतुलन को बिगाड़ती है, और अगर इसे रोका न गया तो भविष्य की पीढ़ियों के लिए जीवन कठिन हो जाएगा। हमें यह चाहिए कि हम वनों को बचाएं, इनका संरक्षण करें।



# अमृत

हिंदू धर्म में अग्नि को साक्षी मानकर धार्मिक कार्य करने की परंपरा है। नवरात्रि के दौरान भी जो अखंड ज्योति हम जलाते हैं वह आपके संकल्प, व्रत, पूजा और सभी धार्मिक अनुष्ठानों की साक्षी होती है। साथ ही यह माता के प्रति भक्तों की साधना का भी प्रतीक होती है। अत्यंत पवित्र होने के कारण अखंड ज्योति को जलाने के कई लाभ होते हैं। कहते हैं कि इसे जलाने से हर प्रकार की नकारात्मकता दूर होती है और घर में सुख-शांति का प्रवेश होता है। अखंड ज्योति जलाने से घर का वातावरण भी शुद्ध होता है और समृद्धि में वृद्धि होती है।

## नवरात्रि अखंड ज्योति नियम और विधान

### अखंड ज्योति की स्थापना विधि

जो चौकी आपने माता की प्रतिमा के लिए स्थापित की थी, उसी पर अखंड ज्योति की भी स्थापना की जाएगी। अखंड ज्योति की स्थापना के लिए सबसे पहले अष्टदल यानी आठ पंखुड़ियों वाले फूल का आसन बनाएं। आप चाहे तो अक्षत को हल्दी या लाल रंग से रंग भी सकते हैं। इस अष्टदल को आप सीधे चौकी पर भी बना सकते हैं और किसी पात्र में भी बनाकर, उसके ऊपर भी अखंड ज्योति स्थापित कर सकते हैं। अब इस अष्टदल पर दीपक को रखें। आप अखंड ज्योति जलाने के लिए मिट्टी या फिर तांबे के दीपक का इस्तेमाल कर सकते हैं। इसके बाद आप दीपक में बाती डालें और गाय का शुद्ध घी डालें। घी के अलावा आप शुद्ध तिल के तेल का भी उपयोग कर सकते हैं। ऐसी मान्यता भी है कि अगर दीपक घी का है तो उसे माता के दाएं तरफ जलाया जाता है और अगर दीपक तेल का हो तो उसे बाएं ओर जलाया जाता है। अगर आप मिट्टी के दीपक का प्रयोग कर रहे हैं तो इस बात का ध्यान रखें कि उसमें बाती का मुख माता की तरफ यानी पूर्व दिशा में होना चाहिए। अगर दीपक तांबे का है तो उसमें बाती का मुख हमेशा सीधा ही होता है।

### अखंड ज्योति मंत्र

भो दीप देवस्वरूपस्वर्ग कर्म साक्षी सविघ्नकृत। यावत्कर्म समाप्तिः स्यात् तावत् सुस्थिरो भव ॥ अर्थात् जब तक व्रत समाप्त न हो, तब तक आप स्थिर रहे। इस प्रकार पूजन स्थल पर अखंड ज्योति प्रज्वलित हो जाएगी। अब आप दीपक को तिलक लगाएं और उन्हें अक्षत, पुष्प, रोली, मौली और भोग अर्पित करें। साथ ही आप अपनी भूल चूक के लिए माफ़ी मांगें और उनसे यह प्रार्थना करें कि वह इसी प्रकार नौ दिनों तक जलते रहें। माता जी से भी दीपक की रक्षा की प्रार्थना करें। बाती की लंबाई का भी विशेष ध्यान रखें, यह इतनी बड़ी होनी चाहिए कि नौ दिनों तक निरंतर जलती रहे। कहते हैं कि अखंड ज्योति में सवा हाथ की बाती का प्रयोग करना चाहिए यानी उसकी लंबाई आपके हाथ से लेकर कोहनी के थोड़ा ऊपर तक होनी चाहिए।



डॉ. हिमन शर्मा  
ज्योतिषाचार्य

### भूलवश दीपक बुझ जाए तो क्या करें

हमें यथाशक्ति दीपक को जलाए रखने का प्रयास करना चाहिए। यदि फिर भी वह बुझ जाए तो माता रानी से क्षमा मांगकर अखंड ज्योति को दोबारा प्रज्वलित कर लेना चाहिए। इसके बाद देवी अपराध क्षमापन स्तोत्र का पाठ कर लेना चाहिए। माता रानी तो जग जननी हैं, वह अपने भक्तों द्वारा अनजाने में हुई गलतियों को क्षमा कर देती हैं।



### क्या है नियम

आप अगर मिट्टी का दीपक जला रहे हैं तो यह जरूर सुनिश्चित कर लें कि वह दीपक खंडित न हो। ऐसा माना जाता है कि टूटे हुए दीपक को जलाने से घर में दरिद्रता आती है। अखंड ज्योति की स्थापना के बाद रोज माता के साथ दीपक का भी पूजन करें। पूजा के समय अखंड ज्योति को भी पूजन सामग्री और भोग अवश्य अर्पित करें। इसके साथ ही, इस बात का भी विशेष ध्यान रखें कि एक बार अखंड ज्योति जलाने के बाद घर को पूरी तरह से बंद नहीं करना होता है। साथ ही अखंड ज्योति जलाने के बाद घर में किसी न किसी सदस्य का होना जरूरी होता है। अगर आप अकेले रहते हैं या फिर काम से बाहर जाते हैं तो किसी मंदिर में इसका स्थापना करवा सकते हैं, लेकिन इसे अकेला कदापि न छोड़ें।

### पौराणिक कथा

एक बार देवताओं और दैत्यों में भयंकर युद्ध छिड़ गया। इस युद्ध में देवता विजयी हुए। युद्ध जीतने से उनके मन में अहंकार उत्पन्न हो गया। सभी देवता स्वयं को तीनों लोकों में सबसे श्रेष्ठ मानने लगे। जब माता दुर्गा ने देवताओं को इस प्रकार अहंकार से ग्रस्त होते हुए देखा तो वे तेजपुंज के रूप में देवताओं के समक्ष प्रकट हुईं। माता का इतना विराट तेजपुंज रूप देखकर देवता भी घबरा गए। तेजपुंज का रहस्य जानने के लिए इंद्रदेव ने वायुदेव को भेजा। अहंकार में चूर होकर वायुदेव तेजपुंज के समीप पहुंचे। तेज ने उनसे उनका परिचय पूछा। वायुदेव ने कहा स्वयं को प्राणस्वरूप तथा अलंबलवान देव बताया। तेजस्वरूप माता ने वायुदेव के सामने एक तिनका रखा और कहा कि यदि तुम सचमुच इतने श्रेष्ठ और बलवान हो तो इस तिनके को उड़ाकर दिखाओ। समस्त शक्ति लगाने के बाद भी वायुदेव उस तिनके को हिला तक नहीं पाए। वायुदेव ने वापस आकर यह बात इंद्र को बताई। तब इंद्र ने अग्निदेव को उस तिनके को जलाने के लिए भेजा, लेकिन अग्निदेव की असफल रहे। यह देख इंद्रदेव का अभिमान चूर-चूर हो गया। इसके उपरांत उन्होंने उस तेजपुंज की उपासना की तब तेजपुंज से माता शक्ति का स्वरूप प्रकट हुआ। माता ने इंद्र को बताया कि मेरी ही कृपा से ही देवताओं ने असुरों पर विजय प्राप्त की है। इस प्रकार झूठे अभिमान में आकर तुम सब देवता अपना पुण्य नष्ट मत करो। देवी के वचन सुनकर सभी देवताओं को अपनी गलती का अहसास हुआ और सभी ने मिलकर मां दुर्गा की उपासना की।

मां दुर्गा ने तोड़ा देवताओं का घमंड

## धार्मिक-सांस्कृतिक विरासत का पर्याय

अयोध्या का रायपुर मेला धार्मिक और सांस्कृतिक विरासत का पर्याय है। महीने भर के लिए यहां उपनगर बसता है। यह शताब्दी भर से गांव और शहर की सांझी विरासत को सहेज अगली पीढ़ी तक पहुंचा रहा है। मेले में धुर गांव की जरूरत के सामान से लेकर शहरों के शो-रूम में बिकने वाले सामान मौजूद हैं। मेला, प्रदेश में इमारती लकड़ी के लिए प्रसिद्ध है। सहारनपुर, बाराबंकी, कानपुर आदि जिलों से लकड़ी की दुकानें यहां सजती हैं। लाखों का कारोबार होता है। शहरी युवाओं के शरीर पर दिखने वाले टैटू यहां गांव के लोगों के लिए गोदना है। जलेबी और कचालू से महंगी मिठाइयां, तरह-तरह के गुब्बारे बच्चों और युवाओं के लिए तरह-तरह के झूले और मनोरंजन के लिए सर्कस और मौत के कुएं का आनंद लेने के लिए इसी जिले के नहीं आसपास के जिलों के लोग भी यहां पर पहुंचते हैं।

— राजेंद्र पांडेय, अयोध्या



रायपुर मेला लोगों की आस्था का एक जीता जागता उदाहरण है। यह श्रीहरि विष्णु के अनंत स्वरूप का पूजनस्थल भी है। अनंत चौदस (अनंत चतुर्दशी) से शुरू होने के पीछे एक धार्मिक मान्यता है। पौराणिकता है। धार्मिक अनुष्ठान के साथ ही मेला शुरू होता है। इस बार के मेले का प्रबंधन देख रहे जिला सहकारी बैंक के चेयरमैन धर्मेन्द्र प्रताप सिंह टिल्लू इसके पौराणिक महत्व को रेखांकित करते हुए बताते हैं कि बहुत वर्षों पहले रायपुर गांव और उसके आसपास के ग्रामों में बारिश न होने के कारण भयंकर सूखा पड़ गया। गांव के लोग यहां स्थित भगवान अनंत के मंदिर में रहने वाले पुजारी के पास आए। समस्या बताई। पुजारी ने सीताराम जप व यज्ञ करने के लिए कहा। गांव वालों के सामूहिक प्रयास से विधि-विधान से पूजन प्रारंभ हुआ। कुछ समय बाद अनंत चौदस के दिन मूसलाधार बारिश हुई। चारों ओर खुशी की लहर दौड़ पड़ी। इसी के साथ हर वर्ष यहां अनंत चतुर्दशी के दिन रायपुर मेले की शुरुआत हो गई।

### रायपुर मेले का इतिहास

- रायपुर मेले का इतिहास शताब्दी भर से ज्यादा का है। टिल्लू बताते हैं कि मेले को लगते 119 वर्ष हो गए। उनसे पहले मेले का प्रबंधन उनके बड़े पिताजी वीरेन्द्र प्रताप सिंह उर्फ बुढ़ऊ सिंह वर्ष 1979 से देख रहे थे। इस साल मेले के एक दिन पूर्व ही उनका निधन हो गया। इसके बाद वह व्यवस्था देख रहे हैं। उनके पहले बाबा शमशेर बहादुर सिंह और इसके पहले परबाबा देवकली सिंह मेले की व्यवस्था देखते थे।
- रायपुर मेला सभी उम्र के लोगों को आकर्षित करता है। यहां हर वर्ग के लोगों के लिए कुछ न कुछ होता है। इस बार के मेले में भी ऐसा ही है। बच्चों और युवाओं के लिए तरह-तरह के झूले हैं। जादूगर भारत सम्राट का जादू इंद्रजाल और मायावी मीना बाजार लुभा रहा है। बहुरूपिए आकर्षण का केंद्र हैं। मौत का कुएं की धुन दूर से सुनाई पड़ती है। हाथ पर गोदना गोदवाने के लिए पूरी लैन बनी है। एक्शन फोटो के लिए पूरा स्टूडियो है। मेले की जलेबी और बंडा की कचालू दूर से ही मुंह में पानी ला देता है। गांव के लोगों की जरूरत के हिसिया, खुर्पी से सूप तांत से कसे जाते देखे जा सकते हैं। नाई से धोबी तक की दुकानें हैं। कपड़ों के शो-रूम है तो लोहे की आलमारी, बक्से के साथ चारपाई तक यहां मिलता है।
- मेले की पहचान इमारती लकड़ी के लिए पूरा जौन है। कानपुर, सहारनपुर, बाराबंकी, गोंडा, बहराइच से लेकर पूर्वांचल तक से दुकानें आई हैं। इमारती लकड़ी का पूरा कारखाना स्थापित है। हर समय कारीगर काम करते हैं। खड़ाऊ से तख्त, सोफा सेट से नक्काशीदार दरवाजे और दूसरे सामानों की खरीद-फरोख्त खूब होती है। लोग साल भर मेले आने का इंतजार करते हैं। सौंदर्य प्रसाधन, चाट, फल के साथ नामचीन मिठाई की दुकानें लगी हैं।
- बाराबंकी से आए लकड़ी के दुकानदार अनस बताते हैं कि



उनके पिताजी के जमाने से रायपुर मेले में पूरा कारखाना लगाया जाता है। मेले में आल्हा, बिरहा जैसे देशज सांस्कृतिक कार्यक्रमों का आयोजन अवसर होता रहता है।



- भगवान अनंत के मंदिर के इर्द-गिर्द यह मेला लगभग एक किलोमीटर की परिधि में फैला है। लोग मंदिर में पूजन-अर्घन के साथ मेले की शुरुआत करते हैं। मंदिर से सटे सरोवर में तैराकी का आनंद लेते हैं।
- अनंत चतुर्दशी से शुरू होने वाला मेला एक महीने चलता है। इन दिनों यह शवाब पर है। शुरुआत के दिनों से नवरात्रि तक मेले की सभी दुकानें दिन-रात चलती हैं। नवरात्रि के बाद इमारती लकड़ी पर लोगों का फोकस बढ़ जाता है। भगवान अनंत की पूजा-अर्चना और प्रसाद वितरण के साथ इसके समापन की घोषणा की जाती है। इस बार मेले का समापन सात अक्टूबर को होगा।
- रायपुर मेला अयोध्या शहर से लगभग आठ किलोमीटर पहले अयोध्या-लखनऊ हाईवे पर लखनऊ से जाते दायीं ओर कोटसराय गांव से दक्षिण लगभग एक किलोमीटर दूरी पर है। ट्रेन से यहां पहुंचने के लिए मेले से करीब पांच सौ मीटर दूर अयोध्या-लखनऊ रेल मार्ग पर सालारपुर रेलवे स्टेशन पर उतरना होगा। सड़क मार्ग से लखनऊ-अयोध्या पर कोट सराय गांव से दाहिने घूमकर एक किलोमीटर चलना होगा।

### बातचीत

मेला देखने पहुंचे बब्बू शर्मा कहते हैं रायपुर मेला केवल मेला भर नहीं है। साल भर बाद आने वाला मेला यहां के लिए पर्व भी है।



मेले विश्राम कक्ष में प्रतिभा कहती हैं कि मेले में उनकी जरूरत का हर सामान मिलता है। बच्चों हर साल मजबूर करते है मेले में आने के लिए।



गुड़िया बोली, यहां मेला देखने में सुविधा है कि कभी किसी के साथ कोई दुर्घटना नहीं कर सकता है। आसपास के लोग सुरक्षा में लगे रहते हैं रस्ला, सर्कस खान-पान तो है ही।



मेला देखने पहुंचे विकास कहते हैं कि इस मेले में गांव का आनंद आता है। लोग खाने पीने के साथ सरोवर में तैराकी करते हैं। खाने पीने के लिए शुद्ध सामानों के साथ लकड़ी का सामान खरीदने लोग ज्यादा आते हैं।



आशुतोष कहते हैं कि मेला कब से लगता है वह नहीं जानते लेकिन पूर्वांचल के जिलों की भीड़ यहां आती है। व्यवस्था अच्छी रहती है। किसी के साथ बदतमीजी नहीं हो सकती है। गांव से शहर तक के सामान, मनोरंजन सब कुछ तो मिलता है।



रायपुर मेले को सांस्कृतिक चेतना के रूप में विकसित किया गया। प्रयास है, ग्रामीण संस्कृति को सहेजा जाए। लोगों का मनोरंजन के साथ जरूरी सामान मिले। मेला लगभग एक माह तक चलेगा। इसमें इमारती लकड़ियों से बनी सामग्रियां, बच्चों एवं बड़ों के मनोरंजन के लिए झूले, खिलौने और महिलाओं के लिए सौंदर्य प्रसाधन के सामानों की दुकानें लगती हैं। मंदिर परिसर में सरोवर है। लोग तैराकी का आनंद लेते हैं। सुरक्षा के लिए पूरे महीने पुरुष और महिला पुलिस की पूरी एक पिकेट मौजूद रहती है। आसपास के गांव के लोग सुरक्षा में रहते हैं।

— धर्मेन्द्र प्रताप सिंह टिल्लू, मेला प्रबंधक







वर्ल्ड ब्रीफ

### नेपाल: चार नवनियुक्त मंत्रियों ने शपथ ली

काठमांडू। नेपाल की नवनियुक्त प्रधामंत्री सुशीला कार्की ने सोमवार को अपने अंतिम मंत्रिमंडल में चार नए मंत्रियों को शामिल किया, जिससे मंत्रियों की संख्या बढ़कर आठ हो गई। राष्ट्रपति कार्यालय शीतल निवास में आयोजित एक समारोह में राष्ट्रपति रामचंद्र पौडेल ने पूर्व न्यायाधीश अनिल कुमार सिन्हा, राष्ट्रीय आविष्कार केंद्र के संस्थापक महावीर पुन, पत्रकार जगदीश खरेल और विशेषज्ञ मदन परियार को पद एवं गोपनीयता की शपथ दिलाई। चार नए मंत्रियों के शामिल होने के साथ कार्की के नेतृत्व वाली मंत्रिपरिषद में सदस्यों की संख्या आठ हो गई है। प्रधानमंत्री ने कई महत्वपूर्ण विभाग अपने पास रखे हैं।

**यूक्रेन: खतरनाक मिशन में रिमोट चालित वाहन**  
दोनेत्स्क। रूसी ड्रोन हमलों के बीच यूक्रेनी सैनिक तेजी से काम करने और रिमोट से चलने वाले बख्तरबंद वाहनों का रुख कर रहे हैं, जो अनेक कार्य कर सकते हैं और जानलेवा मिशनों के दौरान सैनिकों की जान बचा सकते हैं। यूक्रेनी सेना खास तौर पर रोबोट का इस्तेमाल करने के लिए उत्सुक है, क्योंकि सादे तीन साल से भी अधिक समय से जारी युद्ध में वह सैनिकों की कमी का सामना कर रही है। ये वाहन छोटे टैंकों जैसे दिखते हैं और रसद पहुंचा सकते हैं, बारूदी सुरंग हटा सकते हैं और घायलों या मृतकों को निकाल सकते हैं। इन्हें रोबोट ऑन व्हील्स कहा जाता है।

**सिंगापुर: छेड़छाड़ पर भारतीय को कारावास**  
सिंगापुर। एक भारतीय नागरिक और सिंगापुर के स्थायी निवासी को शांिग मॉल के नर्सिंग रूम में एक महिला से छेड़छाड़ के मामले में सोमवार को चार साल के कारावास और छह बेंत मारने की सजा सुनाई गई। वैनल न्युज एशिया की रिपोर्ट के अनुसार, अंकित शर्मा (46) को एक मार्च, 2023 को वांगी सिटी च्वाइंट मॉल में 31 वर्षीय एक महिला तकनीकी विशेषज्ञ भर्तीकर्ता को नर्सिंग रूम में घसीटकर उसके साथ छेड़छाड़ करने के आरोप में दोषी ठहराया गया था।

**फिलीपींस की विदेश मंत्री से मिले जयशंकर न्यूयॉर्क**। विदेश मंत्री एस जयशंकर ने यहां फिलीपींस की विदेश मंत्री टेस लाजारी से मुलाकात और संयुक्त राष्ट्र तथा हिंद-प्रशांत क्षेत्र में द्विपक्षीय सहयोग पर चर्चा की। संयुक्त राष्ट्र महासभा की उच्चस्तरीय बैठक के लिए रविवार को न्यूयॉर्क पहुंचे जयशंकर ने कहा कि वह यूएनजीए के दौरान लाजारी से मिलकर प्रसन्न हैं। जयशंकर ने सोशल मीडिया पर कहा, हमने फिलीपींस के राष्ट्रपति फर्डिनेंड मार्कोस की हालिया भारत यात्रा पर चर्चा की।

## पाकिस्तान ने अपने ही नागरिकों पर किया हवाई हमला, 30 मरे

नई दिल्ली, एजेंसी

पाकिस्तान की वायुसेना ने खैबर पख्तूनख्वा प्रांत के तिराह घाटी के मत्रे दारा गांव में अपने ही नागरिकों पर हवाई हमला किया, जिसमें कम से कम 30 लोग मारे गए और सैकड़ों घायल हो गए। मरने वालों में कई महिलाएं और बच्चे शामिल हैं।

यह हमला 21 सितंबर की रात को किया गया और कई स्थानीय सूत्रों के अनुसार, पाकिस्तानी सेना ने अपने चीन निर्मित जेएफ़-17 लड़ाकू विमानों से गांव पर कम से कम आठ एलएस-6 बम गिराए। ग्रामीणों का कहना है कि इस बमबारी से गांव पूरी तरह से तबाह हो गया। बारूद से जले

## हांगकांग में रागासा का कहर

## 500 से ज्यादा उड़ानें होंगी रद्द

हांगकांग, एजेंसी

हांगकांग हवाई अड्डा प्राधिकरण ने सोमवार को तुफान रागासा के रौद्र रूप को देखते हुए विभिन्न विमानन कंपनियों की 500 से ज्यादा उड़ानें रद्द करने की घोषणा की। प्राधिकरण ने कहा कि मंगलवार शाम से ही उड़ानों में कटौती शुरू कर दी जाएगी। इस शक्तिशाली तूफान के बुधवार को यहां पहुंचने की आशंका है। इस दौरान केवल कुछ ही उड़ानों को उड़ान भरने और उतरने की अनुमति होगी। प्राधिकरण ने यात्रियों से आग्रह किया है कि वे हवाई अड्डे जाने से पहले एयरलाइन से संपर्क करें। प्राधिकरण हवाई अड्डे पर अस्थायी विश्राम क्षेत्र बनाएगा और यात्री टर्मिनल के अधिकांश रेस्टोरेंट और

### संयुक्त राष्ट्र में मिलेगी मजबूती

- हवाई अड्डा प्राधिकरण की तुफान के रौद्र रूप के मद्देनजर घोषणा**

दुकानें इस दौरान खुली रहेंगी। विमानन कंपनी कैथे पैसिफिक ने बताया कहा कि उसे 500 से ज्यादा उड़ानें रद्द किए जाने की आशंका है। इन उड़ानों के गुरुवार को फिर से शुरू होने की उम्मीद है। हांगकांग एयरलाइंस ने मंगलवार शाम छह बजे से गुरुवार सुबह छह बजे के बीच निर्धारित सभी उड़ानें रद्द कर दी हैं। एयरलाइन ने प्रभावित यात्रियों के लिए दोबारा बुकिंग या रूट बदलने पर लगने वाले शुल्क माफ कर दिए हैं। एचके एक्सप्रेस और ग्रेटर वे एयरलाइंस ने कहा कि वे प्रभावित यात्रियों के लिए दोबारा बुकिंग पर लगने वाले शुल्क माफ कर देंगे।

# अलग-थलग पड़ा इजराइल, पुर्तगाल ने भी अब फलस्तीन को दी मान्यता

## संयुक्त राष्ट्र के 193 में से 147 सदस्य दे चुके हैं मान्यता, अमेरिका का दबाव बेअसर

नई दिल्ली, एजेंसी

संयुक्त राष्ट्र संघ के सदस्य 193 देशों में से 147 देश फलस्तीन को राष्ट्र के तौर पर मान्यता दे चुके हैं और अब ब्रिटेन, कनाडा और ऑस्ट्रेलिया के बाद पुर्तगाल ने भी फलस्तीन को स्वतंत्र राष्ट्र के तौर पर औपचारिक मान्यता देने की घोषणा कर दी है। भारत नवंबर 1988 में ही फलस्तीन को स्वतंत्र देश के तौर पर मान्यता दे चुका है और उसके साथ तभी राजनयिक संबंध स्थापित कर लिए थे।

पुर्तगाल ने अपने एलान में कहा कि द्विराष्ट्र समाधान ही न्यायसंगत और स्थाई शांति का एकमात्र मार्ग है। यह भी आशा की जा रही है कि फ्रांस समेत कई और देश इस सप्ताह संयुक्त राष्ट्र महासभा में ऐसा ही करेंगे। दशकों से इजराइल के मजबूत सहयोगी रहे इन पश्चिमी देशों ने द्विराष्ट्र समाधान की दिशा में प्रगति न होने पर गहरी निराशा भी व्यक्त की है। इजराइल ने इन कदमों की कड़ी निंदा करते हुए कहा है कि ये हवाई अड्डे, अक्टूबर, 2023 को हुए आतंकवादी हमले के लिए पुरस्कृत और प्रोत्साहित करेंगे, जिसमें लगभग 1,200 लोग मारे गए थे और लगभग 250 अन्य बंधक बनाए गए थे।



फलस्तीन को मान्यता देने की तैयारी, एफिल टॉवर पर फलस्तीनी-इजराइली झंडे।

उधर, रविवार को इसके जवाब में इजराइली प्रधानमंत्री बेजाकिन नेतन्याहु ने संकल्प लेते हुए कहा था कि कोई फलस्तीनी राज्य का गठन नहीं होगा। नेतन्याहु ने कहा, सात अक्टूबर के भयानक नरसंहार के बाद फलस्तीनी राज्य को मान्यता देने वाले नेताओं के लिए मेरा एक स्पष्ट संदेश है, आप आतंकवाद को एक बड़ा इनाम दे रहे हैं। हमारी धरती में एक आतंकवादी राज्य को थोपने की इस ताजा कोशिश

का जवाब दिया जाएगा, इंतजार कीजिए।

इजराइल के राष्ट्रपति इसाक हर्जोंग ने इसमें सुर मिलते हुए एक्स पर एक पोस्ट में कहा, यह उन लोगों के लिए एक दुखद दिन है जो सच्ची शांति चाहते हैं। गौरतलब है कि संयुक्त राष्ट्र के 140 से ज्यादा अन्य सदस्य पहले ही फलस्तीन को मान्यता दे चुके हैं और यह संख्या गाजा में इजराइल के हमले को लेकर बढ़ती चिंता के बीच बढ़ी है।

## न्यूयॉर्क में मार्को रुबियो से मुलाकात करेंगे जयशंकर

**न्यूयॉर्क/नई दिल्ली।** संयुक्त राष्ट्र महासभा की बैठक में भाग लेने के लिए न्यूयॉर्क पहुंचे भारत के विदेश मंत्री एस जयशंकर, अमेरिका के विदेश मंत्री मार्को रुबियो से मुलाकात करके आपसी व्यापार और पारस्परिक संबंधों को सशक्त बनाने के लिए सोमवार को बातचीत करेंगे।

जयशंकर और रुबियो के बीच यह मुलाकात ऐसे समय में हो रही है, जब अमेरिकी प्रशासन ने एच-वन बी वीजा शुल्क बढ़ाकर 1,00,000 डॉलर कर दिया है। दोनों नेताओं के बीच इस मुद्दे पर भी चर्चा होने की संभावना है। दोनों विदेश मंत्रियों की यह मुलाकात मलेशिया में अक्टूबर में होने वाले आसियान और पूर्वी एशिया शिखर सम्मेलनों के समय प्रधानमंत्री नरेंद्र मोदी और अमेरिकी राष्ट्रपति डोनाल्ड ट्रंप के बीच होने वाली द्विपक्षीय बैठक से पहले हो रही है। दोनों मंत्रियों की पिछली मुलाकात जुलाई में वाशिंगटन डीसी में क्वाड विदेश मंत्रियों की बैठक के दौरान हुई थी।

# फलस्तीन को स्वतंत्र राष्ट्र का दर्जा



### विवाद का इतिहास

- यहूदी और अरब दोनों की ऐतिहासिक धार्मिक पहचान फलस्तीन, कनान और येरुशलम क्षेत्र से जुड़ी हुई है।
- 1917 की बैलफोर घोषणा के तहत ब्रिटेन ने किया फलस्तीन में यहूदियों का राष्ट्रीय घर बनाने का समर्थन।
- प्रथम विश्वयुद्ध के बाद ब्रिटेन को सौंपा गया फलस्तीनी प्रशासन। इस दौरान इन क्षेत्रों में यहूदी प्रवास बढ़ा।

### ताजा घटनाक्रम

ब्रिटेन, ऑस्ट्रेलिया, कनाडा जैसे की और से पारंपरिक इजराइल समर्थक देशों ने फलस्तीन को स्वतंत्र राष्ट्र का दर्जा दे दिया है। फ्रांस ने भी देने की घोषणा कर दी है। संयुक्त राष्ट्र के कुल 193 में से 147 सदस्य देश अब तक यह घोषणा कर चुके हैं।

### इजराइल का गठन और युद्ध

- 1947 में संयुक्त राष्ट्र ने विभाजन योजना दी, एक यहूदी राज्य, एक अरब राज्य और येरुशलम को अंतरराष्ट्रीय प्रशासन।
- 1948 में यहूदी नेतृत्व की ओर से इजराइल के गठन की घोषणा की गई। इजराइल और अरब के बीच पहले युद्ध के बाद इजराइल ने अधिक भूमि हासिल कर ली।
- फलस्तीन राज्य नहीं बन सका, लाखों अरब शरणार्थी बन गए। 1967 में इजराइल ने कई इलाकों पर कब्जा कर लिया।
- 1993 में इजराइल से ओस्लो समझौता, जिसमें फलस्तीन को सीमित प्रशासनिक अधिकार के तहत वेस्ट बैक, गाजा मिले।

# उत्तर कोरिया हर साल बना रहा 15-20 परमाणु हथियार

नई दिल्ली, एजेंसी

दक्षिण कोरिया के राष्ट्रपति ली जे म्युंग ने कहा है कि उत्तर कोरिया हर साल 15-20 अतिरिक्त परमाणु हथियार बना रहा है और एक अंतरिम आपातकालीन उपाय के रूप में इस पर रोक लगाना फिलहाल परमाणु निरस्त्रीकरण का एक व्यवहारिक और यथार्थवादी विकल्प होगा।

ली ने एक साक्षात्कार में कहा कि अमेरिका के राष्ट्रपति डोनाल्ड ट्रंप और पड़ोसी देश उत्तर कोरिया के प्रमुख किम के बीच हुए उस समझौते पर सहमत होंगे, जिसमें उत्तर कोरिया परमाणु हथियारों से छुटकारा पाने के बजाय उनका उत्पादन रोकने पर राजी होगा। उल्लेखनीय है कि उत्तर कोरिया ने 2022 में खुद को एक परमाणु शक्ति घोषित किया था और

**परमाणु हथियार सीमा का और एक साल पालन: रूस**
मॉस्को। रूस के राष्ट्रपति व्लादिमीर पुतिन ने सोमवार को कहा कि अमेरिका के साथ अंतिम बचे परमाणु समझौते की फरवरी में समाप्ति के बाद मारको और एक वर्ष तक



परमाणु हथियार सीमा का पालन करेगा। पुतिन ने कहा कि 2010 की 'न्यू स्टार्ट' संधि के समाप्त होने के वैश्विक स्थिरता पर नकारात्मक प्रभाव पड़ेगे और परमाणु शस्त्रों के प्रसार को हवा मिल सकती है। उन्होंने एक संदेश में कहा, आगे रणनीतिक हथियारों की दौड़ को बढ़ाने से बचने और पूर्वनुमान और संयम के स्वीकार्य स्तर को सुनिश्चित करने के लिए, हमारा मानना ​​है कि वर्तमान बरिक्त अशांत अवधि के दौरान नई

स्टार्ट संधि द्वारा स्थापित यथार्थिंत को बनाए रखने का प्रयास करना उचित है। उन्होंने कहा, इसलिए रूस 5 फरवरी, 2026 के बाद न्यू स्टार्ट संधि की केंद्रीय मात्रात्मक सीमाओं का एक और साल तक पालन करने के लिए तैयार है। पुतिन ने कहा, परिस्थिति के हमारे विश्लेषण के आधार पर हम इस स्वीच्छिक आत्मसंयम को बनाए रखने पर फैसला करेंगे।

### अमेरिका का इजराइल को समर्थन

- अमेरिका में दुनिया के सबसे बड़े यहूदी समुदायों में से एक है, जिनका इजराइल से गहरा धार्मिक जुड़ाव है।
- द्वितीय विश्व युद्ध और यहूदियों पर अत्याचार के बाद अमेरिका ने यहूदी राष्ट्र के विचार को समर्थन दिया।
- अमेरिका को मध्य पूर्व जहां तेल और गैस के सबसे बड़े भंडार हैं, मजबूत और भरोसेमंद सहयोगी चाहिए।
- शीतयुद्ध में इजराइल अमेरिका का सहयोगी रहा, कई अरब देश इस दौरान सोवियत खेमे में चले गए थे।
- इजराइल अमेरिका का हथियारों की टैस्टिंग, खुफिया जानकारी और साइबर तकनीक क्षेत्र में अहम सहयोगी।

### मान्यता के संभावित प्रभाव

- यूएन और आईसीसी जैसे अंतरराष्ट्रीय मंचों पर स्थिति मजबूत होने से फलस्तीन को राजनीतिक लाभ मिलेगा।
- इजराइल के वैश्विक स्तर पर अलग-थलग पड़ने का डर है, खासकर उस स्थिति में अगर और भी पश्चिमी देशों की ओर से फलस्तीन को समर्थन दिया गया।
- द्विराष्ट्र समाधान को नई ऊर्जा मिल सकती है, लेकिन इजराइल के अंदर राजनीतिक विरोध बढ़ने की आशंका।
- अगर ज्यादा देश मान्यता देंगे तो इजराइल के कब्जे को औपचारिक रूप से गैरकानूनी माना जा सकता है।

# वार्ता को तैयार, पर परमाणु निरस्त्रीकरण की मांग छोड़ें ट्रंप



**प्योंगयांग।** उत्तर कोरियाई नेता किम जोंग उन ने कहा है कि वह अमेरिका के साथ बातचीत फिर शुरू करने के लिए तैयार हैं, बशर्ते अमेरिका उत्तर कोरिया से परमाणु शस्त्रागार त्यागने की अपनी मांग को छोड़ दें।

किम जोंग ने रविवार को सुप्रीम पीपुल्स असेंबली में बोलते हुए कहा कि परमाणु हथियार उनके देश की सुरक्षा के लिए अनिवार्य और अपरिहार्य हैं। उत्तर कोरिया की सरकार भी मीडिया ने किम जोंग के हवाले से कहा, अमेरिकी राष्ट्रपति ट्रंप की यादें आज भी मेरे जेहन में ताज़ा हैं। उन्होंने ट्रंप के पहले कार्यकाल के दौरान हुई तीन मुलाकातों को याद किया।

उधर, विश्लेषकों ने कहा है कि इस साल जनवरी में ट्रंप के पदभार ग्रहण करने के बाद से यह पहली बार था जब किम जोंग ने उनका नाम लिया था। किम जोंग ने अपने संबोधन को एक सशर्त निमंत्रण के रूप में प्रस्तुत किया और कहा कि अमेरिका परमाणु निरस्त्रीकरण पर जोर देने के बजाय 'शांतिपूर्ण सह-अस्तित्व' की चाहत रखे तो बातचीत संभव है।

## एच1बी पर स्पष्टीकरण से दूर हुई काफी चिंताएं : नैसकॉम

**नई दिल्ली।** नैसकॉम ने सोमवार को कहा कि अमेरिकी सरकार के एच1बी वीजा शुल्क बढ़ोतरी के वीजा धारकों पर लागू नहीं होने को लेकर स्पष्ट जानकारी देने से इसकी पात्रता और समय सीमा से संबंधित अस्पष्टता दूर हो गई है।

नैसकॉम ने कहा कि इससे अमेरिका से बाहर रहने वाले एच-1बी धारकों की अनिश्चितता दूर होगी। अमेरिकी सरकार के एक बयान में कहा गया कि अमेरिका में काम कर रहे भारतीय और भारत से संबंधित कंपनियों ने एच1बी वीजा पर अपनी निर्भरता काफी कम कर दी है और स्थानीय लोगों की भर्ती बढ़ा रही हैं। आंकड़ों के अनुसार, प्रमुख भारतीय और भारत से जुड़ी कंपनियों को जारी किए गए एच1बी वीजा की संख्या 2015 में 14,792 से घटकर 2024 में 10,162 रह गई है। इन बातों को देखते हुए हम इस क्षेत्र पर मामूली असर की ही उम्मीद करते हैं। नैसकॉम गैरलाभकारी संगठन है जो भारत के सूचना प्रौद्योगिकी और 'बिजनेस प्रोसेस मैनेजमेंट' उद्योग का प्रतिनिधित्व करता है।

#### आज का भविष्यफल

आज की ग्रह स्थिति : 23 सितंबर, मंगलवार 2025 संवत-2082, शक संवत 1947 मास-आश्विन, पक्ष-शुक्ल पक्ष, द्वितीया 24 सितंबर 04.51 तक तत्पश्चात तृतीया।

#### आज का पंचांग

मं.	७	चं.	५
8	बु.	६	4
	9	3	गु.
		12	
10	११	श.	2
			1

**दिशाशुल** – उत्तर, ऋतु – शरद ।
चन्द्रबल – मेष, कर्क, कन्या, वृश्चिक, धनु, मीन।

ताराबल – अश्विनी, कृत्तिका, रोहिणी, मृगशिरा, आर्द्रा, पुष्य, मघा, उत्तरा फाल्गुनी, हस्त, चित्रा, स्वाति, अशुुराधा, मूल, उत्तराषाढ़ा, श्रवण, धनिष्ठा, शतभिषा, उत्तराभाद्रपद ।

नक्षत्र – हस्त 13.40 तक तत्पश्चात चित्रा।

<span></span>	<span></span>
<b>मे़ष</b>	<span></span>
<span></span>	<span></span>
<b>वृ़ष</b>	<span></span>
<span></span>	<span></span>
<b>मि़थुन</b>	<span></span>
<span></span>	<span></span>
<b>कर्क</b>	<span></span>
<span></span>	<span></span>
<b>सिंह</b>	<span></span>
<span></span>	<span></span>
<b>कन्या</b>	<span></span>

आज दूसरों की गलतियाँ निकालने के बजाय उन्हें अनदेखा करें। आपको शत होकर रहना चाहिए। नई परियोजनाओं की तैयारी करना इस समय उचित नहीं है। क्रोध में आकर चर्चा करने से बचना चाहिए। सहकर्मियों के साथ अपना व्यवहार अच्छा रखे।

आज जीवनसाथी के साथ समय बिताने का प्रयास करेंगे। बड़ों की सलाह का अनुसरण करना हितकारी होगा। महत्वपूर्ण कारोबारी सौदे होने की संभावना बन रही है। दोस्तों के साथ आप किसी धार्मिक स्थल पर जा सकते हैं।

आज पुरानी बचत का आपको लाभ मिलेगा। शत्रुओं से आपको सावधान रहना पड़ेगा। थोड़ी घबराहट और थकान भी महसूस हो सकती है। आपके विचारों का लोग विरोध कर सकते हैं। जीवनसाथी के साथ वाद-विवाद न करें।

आज अपने व्यवहार को संयमित और सकारात्मक बनाए रखें। विवाश्यों अपनी शिक्षा को लेकर थोड़े लापरवाह हो सकते हैं। प्रेम विवाह को लेकर जल्दबाजी करने से बचें। पिछले काफी समय से चली आ रही समस्या का समाधान होगा।

आज दाम्पत्य संबंधों में तनाव होने की आशंका है। योग और व्यायाम से आपका मन व तन दोनों की खरख रहेगे। लोभ्री प्रवृति के कारण खरीदारी के दौरान नुकसान हो सकता है। पारिवारिक संबंधों को अधिक महत्व देना चाहिए।

आज राजनीति से जुड़े लोगों को उच्च पद का अवसर मिल सकता है। शारीरिक परिश्रम के बजाय मानसिक परिश्रम अधिक करना पड़ेगा। नए कारोबार में पुंजी निवेश कर सकते हैं। मित्रों की सलाह आपके काफी काम आएगी।

<span></span>	<span></span>
<b>तुला</b>	<span></span>
<span></span>	<span></span>
<b>वृश्चिक</b>	<span></span>
<span></span>	<span></span>
<b>धनु</b>	<span></span>
<span></span>	<span></span>
<b>मकर</b>	<span></span>
<span></span>	<span></span>
<b>कुंभ</b>	<span></span>
<span></span>	<span></span>
<b>मीन</b>	<span></span>

#### आज नजदीकी लोगों के प्रति अपना व्यवहार अच्छा रखें।

आज नजदीकी लोगों के प्रति अपना व्यवहार अच्छा रखें। लोगों की सहायता करने से न चूकें, लेकिन किसी से अधिक अपेक्षा न पालें। निर्माण कार्य थोड़ी धीमी गति से होंगे। दिखावे की प्रवृति के कारण अनाजक खर्च बढ़ सकते हैं।

आज नौकरी में बदलाव करने का विचार बन सकता है। यदि किसी इंटरव्यू में सम्मिलित होते हैं तो सफलता मिलने की प्रबल संभावना है। व्यापार को बढ़ाने के लिए नए निवेशक ढूंढ रहे हैं तो आपको सुखद परिणाम मिल सकते हैं।

आज नजदीकी लोगों से भी बातें सोच-समझकर ही करें। सर्वाइकल के कारण कंधे में पीड़ा बढ़ सकती है। भारी वजन उठाने से बचें। आप थोड़ा उदास रहेंगे। जीवनसाथी के प्रति मन में अविश्वास न उत्पन्न होने दें। प्रेम-संबंधों को संतुलित रखने का प्रयास करें।

आज आय में निरंतरता बनी रहेगी। इससे मन में नई उम्मीदों के सपने आकार लेगे। आप अत्यंत सकारात्मक और ऊर्जावान महसूस करेंगे। शेयर मार्केट से आपको बड़ा लाभ हो सकता है। लंबे समय से अटकी हुई डील फाइनल हो सकती है।

आज अपने सहकर्मियों पर नाराज हो सकते हैं। जिन लोगों के साथ वैचारिक भिन्नता है उनसे झगड़ा न करें। कार्यक्षेत्र में आप अपना प्रभाव छोड़ पाने में सफल रहेंगे। व्यवसाय में आपको अपनी कार्यशैली पर ध्यान देना होगा।

आज अपनी जिम्मेदारियों के प्रति निष्ठावान रहेंगे। धार्मिक मित्रों के साथ कहीं घूमने जा सकते हैं। परिवार जनों को लेकर थोड़े चिंतित रहेंगे। कब्ज और श्वसन से जुड़ी समस्या हो सकती है। संतान की पढ़ाई को लेकर आपको अत्यंत सजग रहना होगा।

#### सुडोक्रू-108

सुडोक्रू एक तरह का तर्क वाला खेल है, जो एक वर्ग पहेली की तरह होता है। जब आप इस खेल को खेलना सीख जाते हैं तो यह बहुत ही सरलता से खेला जा सकता है। सुडोक्रू खेल में बॉक्स में 1 नंबर से 9 नंबर तक आने वाले अंक दिए हैं। इसमें कुछ बॉक्स खाली हैं, जिन्हें आपको भरना है। कोई भी अंक दोबारा नहीं आना चाहिए। एक सीधी लाइन और एक खड़ी लाइन तथा बॉक्स में नंबर रिपीट नहीं होना चाहिए।

	3	7		1	
8			4		2
9	5			3	6
	3		9	5	8
6		3			7
	4	8	1		5
3	2				1
	8		3		4
1			6	9	

सुडोक्रू - 107 का हल									
9	4	1	6	8	5	3	7	2	
8	6	2	4	7	1	9	5		
7	5	2	1	9	3	4	8	6	
1	6	7	8	2	4	9	5	3	
4	9	8	3	5	1	6	2	7	
2	3	5	7	6	9	8	4	1	
6	7	9	5	1	8	2	3	4	
8	1	3	4	7	2	5	6	9	
5	2	4	9	3	6	7	1	8	





हाईलाइट

एक अक्टूबर को भारत आएंगे बोल्ट

मुंबई : महान फर्स्टा धावक उसैन बोल्ट एक अक्टूबर को एक मुमाइशी फुटबॉल मैच के लिए भारत आएंगे।

आठ ओलंपिक स्वर्ण पदक विजेता महानतम खिलाड़ियों में से एक बोल्ट महान फुटबॉल खिलाड़ियों, बॉलीवुड हस्तियों और अन्य जाने माने लोगों के साथ फुटबॉल मैच खेलेंगे। बोल्ट बैंगलुरु एफसी और मुंबई सिटी एफसी दोनों के लिये एक एक हाफ खेलेंगे। वह 30 सितंबर से शुरू हो रहे घ्यूमा के दो दिवसीय जर्न के सिलसिले में यहां आ रहे हैं। इस मैच के लिए टिकट खरीदने होंगे। घ्यूमा भारत के प्रबंध निदेशक कार्तिक बालागोपालन ने कहा हमारा मानना है कि खेलों में समुदायों को प्रेरित करने और एकजुट करने की ताकत है।

आयुष और प्रणय करेंगे अगुवाई

नई दिल्ली : आयुष शेठ्टी और एचएस प्रणय मंगलवार से दक्षिण कोरिया के सुवन में शुरू होने वाले कोरिया ओपन में भारत टीम की अगुवाई करेंगे। विश्व चैंपियनशिप के कांस्य पदक विजेता एचएस प्रणय का हाल के वर्षों में अच्छा प्रदर्शन नहीं रहा है। प्रणय के साथ पुरुष एकल में आयुष शेठ्टी भी होंगे, जो जून में यूएस ओपन सुपर 300 में जीत के साथ इस सीजन में 2025 बीडब्ल्यूएफ विश्व टूर पर खिताब जीतने वाले एकमात्र भारतीय बैडमिंटन खिलाड़ी हैं। किरण जॉर्ज भी मुख्य ड्रॉ में हैं, जबकि थारुण मन्नेपल्ली और मीराबा लुवांग मैसमन को ब्वालीफायर से भिड़ना होगा।

यूपी रुद्राज हाँकी इंडिया लीग से हटा

नई दिल्ली : हाँकी इंडिया लीग (एचआईएल) फ्रेंचाइजी यूपी रुद्राज ने वित्तीय चुनौतियों का हवाला देते हुए सोमवार को इस लीग से हटने की। टीम के निदेशक सेइंड्रिड डिसूजा ने इसे एक मुश्किल फैसला करार देते हुए कहा यह आसान फैसला नहीं था। हम भारतीय हाँकी में इस लीग के महत्व को समझते हैं लेकिन आर्थिक परेशानियों की वजह से हम इसे जारी नहीं रख सके हैं। अब हमारी जिम्मेदारी है कि हम अपने संसाधनों को वहां लगाएं, जहां उनका सबसे ज्यादा दीर्घकालिक प्रभाव हो सकता है, जैसे कि जमीनी स्तर के विकास में। यूपी रुद्राज टीम ने कहा कि अब उनका ध्यान भारतीय हाँकी की नींव को मजबूत करने पर होगा।

केएल राहुल गोवा गार्डियंस से जुड़े


पणजी : भारतीय क्रिकेट का केएल राहुल, स्कैपिया द्वारा संचालित आरआरकेबल प्राइम वॉलीबॉल लीग (पीवीएल) के चौथे सीजन से पहले गोवा गार्डियंस के स्वामित्व समूह में शामिल हो गए हैं। दो अक्टूबर से हैदराबाद के गांधीवॉली स्टेडियम में फ्रैंचाइजी प्राइम वॉलीबॉल लीग के आगामी चौथे संस्करण शुरू होगा। राहुल ने कहा कि वॉलीबॉल को वह प्रचारित दिलाना चाहते हैं जिसका वह हकदार है।

पैरालंपिक ऊंची कूद चैंपियन प्रवीण की नजर स्वर्ण पदक पर

नई दिल्ली, एजेंसी

महज 22 साल की उम्र में चौथी बार विश्व पैरा एथलेटिक्स चैंपियनशिप में भाग लेने को तैयार पैरालंपिक ऊंची कूद चैंपियन प्रवीण कुमार का लक्ष्य शनिवार से यहां शुरू होने वाले इस आयोजन में अपना पहला स्वर्ण पदक जीतने का है।

प्रवीण ने 2019 में 16 साल की उम्र में पहली बार दुबई में विश्व पैरा एथलेटिक्स चैंपियनशिप में भाग लिया था। वह तब टी64 स्पर्धा में चौथे स्थान पर रहे थे और कांस्य पदक से चूक गए थे। टी64 स्पर्धा उन खिलाड़ियों के लिए होती है जिनके निचले पैर में चलने-फिरने की समस्या होती है या घुटने के नीचे एक या दोनों पैर नहीं होते हैं। प्रवीण ने 2023 के पेरिस सत्र में कांस्य पदक जीता था और 2024 में जापान के कोबे में फिर से चौथे स्थान पर रहे थे। उन्होंने



यह अभिषेक शर्मा का आगमन नहीं है। 12वें तो बस शुरूआत है। उसने अभी-अभी शुरू किया है और उसका भविष्य बहुत लंबा है। वह क्रिकेट की दुनिया में तहलका मचाने जा रहा है। वह अपने गुरु युवराज सिंह की विरासत को आगे बढ़ाएंगे।

-रविचंद्रन अश्विन



पाकिस्तान से प्रतिद्वंद्विता कहना बंद करें, मुकाबला ही नहीं है : सूर्यकुमार

एशिया कप : कप्तान ने कहा- भारतीय टीम का पाकिस्तान पर है पूरी तरह से दबदबा

दुबई, एजेंसी

भारतीय कप्तान सूर्यकुमार यादव ने पाकिस्तान के खिलाफ मुकाबलों को जबर्दस्त प्रतिद्वंद्विता कहना बंद करने का आग्रह किया है। चूंकि उनकी टीम का चिर प्रतिद्वंद्वी पर पूरी तरह से दबदबा रहा है। भारत ने एशिया कप सुपर 4 मैच में पाकिस्तान को रविवार को छह विकेट से हराया। टी-20 अंतर्राष्ट्रीय मैचों में दोनों टीमों का सामना 15 बार हुआ है और भारत ने 12 बार जीत दर्ज की है। रविवार के मैच के बाद पाकिस्तान के एक सीनियर पत्रकार ने दोनों टीमों के बीच प्रदर्शन में अंतर के बारे में पूछा तो सूर्यकुमार ने मुस्कराते हुए कहा, ‘‘सर, मेरी गुजारिश है कि आप भारत और पाकिस्तान के मैचों को प्रतिद्वंद्विता कहना बंद कर दें।

जब पत्रकार ने कहा कि वह प्रदर्शन के स्तर की बात कर रहे हैं, प्रतिद्वंद्विता की नहीं, इस पर भारतीय कप्तान ने कहा कि इससे कोई फर्क नहीं पड़ता। उन्होंने कहा प्रतिद्वंद्विता और स्तर सभी बराबर हैं। प्रतिद्वंद्विता कहा है। अगर दो टीमें 15 मैच खेले और 8-7 का आंकड़ा हो तो प्रतिद्वंद्विता होती है। यहां तो 13-1 (12-3) या ऐसा ही कुछ है। कोई मुकाबला ही नहीं है।

जीत के लिए 172 रन के लक्ष्य

भारत को हराने के लिए पीसीबी अध्यक्ष और सेना प्रमुख को करना होगा पारी का आगाज : इमरान खान

लाहौर : क्रिकेटर से राजनेता बने और जेल में बंद पूर्व प्रधानमंत्री और पूर्व कप्तान इमरान खान ने पाकिस्तान क्रिकेट बोर्ड (पीसीबी) के अध्यक्ष मोहसिन नकवी पर कटाक्ष करते हुए कहा है कि भारत के खिलाफ मैच जीतने के लिए उन्हें सेना प्रमुख आसिम मुनीर के साथ सलामी बल्लेबाज के रूप में मैदान पर उतरना चाहिए। दुबई में चल रहे एशिया कप में भारत द्वारा पाकिस्तान को दो मैचों में आसानी से हराने के बाद इमरान ने यह व्यंग्यात्मक टिप्पणी की है। पूर्व प्रधानमंत्री की बहन अलीमा खान ने सोमवार को पत्रकारों से कहा कि इमरान ने सुझाव दिया है कि भारत के खिलाफ क्रिकेट मैच जीतने का एकमात्र तरीका यह है कि सेना प्रमुख जनरल मुनीर और पाकिस्तान क्रिकेट बोर्ड (पीसीबी) के अध्यक्ष नकवी सलामी बल्लेबाज के रूप में बल्लेबाजी करें, जबकि अंपायर पाकिस्तान के पूर्व मुख्य न्यायाधीश (सीजेपी) काजी फैज ईसा और पाकिस्तान के मुख्य चुनाव आयुक्त सिकंदर सुल्तान राजा हों। उन्होंने कहा कि तीसरा अंपायर इस्लामाबाद उच्च न्यायालय के मुख्य न्यायाधीश सरफराज डोगर होने चाहिए। अलीमा ने बताया कि उन्होंने अपने भाई को भारत के हाथों पाकिस्तानी क्रिकेट टीम की लगातार दो हार के बारे में बताया था। पाकिस्तान को 1992 में एकदिवसीय विश्व कप में जीत दिलाने वाले इस पूर्व कप्तान ने नकवी को उनकी ‘अयोग्यता’ और ‘भाई-भतीजावाद’ से पाकिस्तानी क्रिकेट को बर्बाद करने के लिए दोषी ठहराया है। पाकिस्तान तहरीक-ए-इंसाफ (पीटीआई) पार्टी के संस्थापक 72 साल के इमरान 2023 से कई मामलों में जेल में हैं। इमरान लंबे समय से जनरल मुनीर पर फरवरी 2024 के आम चुनावों में तत्कालीन सीजेपी ईसा और मुख्य चुनाव आयुक्त राजा की मदद से उनकी पार्टी पीटीआई का जनாदेश चुनाव का आरोप भी लगा रहे हैं।

का पीछा करते हुए 39 गेंद में 74 रन बनाने वाले सलामी बल्लेबाज अभिषेक शर्मा ने कहा कि पाकिस्तानी खिलाड़ियों का बेवजह लड़ने का इरादा उन्हें पसंद नहीं आया जिसकी वजह से बहस हुई। अभिषेक और शुभमन गिल ने पहले विकेट के लिए 105 रन की साझेदारी की। अभिषेक ने मैच के बाद कहा जिस तरह से पाकिस्तानी खिलाड़ी बिना वजह हमसे भिड़ रहे थे, मुझे बिल्कुल पसंद नहीं आया और उनका इलाज

आक्रामक बल्लेबाजी से ही करना था। पाकिस्तानी तेज गेंदबाज हारिस रऊफ और शाहीन शाह अफरीदी से अभिषेक और गिल की बहस हुई। गिल के साथ साझेदारी के बारे में अभिषेक ने कहा हम स्कूली दिनों से साथ खेल रहे हैं और एक दूसरे के साथ खेलने में मजा आता है। हमें लगा कि आज बड़ी साझेदारी बनाएंगे। जिस तरह से वह खेल रहा था, मुझे बहुत मजा आ रहा था।

वापसी को बेताब श्रीलंका-पाकिस्तान

अबुधाबी, एजेंसी

सुपर 4 चरण में पहले मैच में मिली हार से उबरते हुए श्रीलंका और पाकिस्तान दोनों एशिया कप के इस अहम चरण में मंगलवार को होने वाले मुकाबले में जीत की राह पर वापसी करना चाहेंगे।

गत चैंपियन श्रीलंका ग्रुप चरण में अपराजेय रही लेकिन पहले सुपर 4 मैच में उसे बांग्लादेश ने चार विकेट से हराया। इससे टी20 एशिया कप में उसके आठ मैचों के विजय अभियान पर रोक लगी और उसकी लय भी टूट गई। दूसरी ओर पाकिस्तानी टीम मैदान से बाहर की गतिविधियों के कारण अधिक चर्चा में रही। चिर प्रतिद्वंद्वी भारत ने उसे रविवार को एकतरफा मुकाबले में फिर हराया जो इस बार के एशिया कप में उसकी भारत के हाथों लगातार दूसरी हार थी।

भारत और बांग्लादेश के दो अंक है और बेहतर रनरेट के आधार पर सूर्यकुमार यादव की टीम शीर्ष पर है। श्रीलंका और पाकिस्तान तीसरे और चौथे स्थान पर हैं। रिकवरी के लिए अधिक समय भले ही नहीं मिला हो, लेकिन सलमान आगा की कप्तानी वाली पाकिस्तानी टीम को अब हर हालत में जीत दर्ज करनी

● सुपर 4 में आज रात 8 बजे से होगा मुकाबला

● दोनों टीमों सुपर 4 का पहला मुकाबला हार चुकी हैं

● हारने वाली टीम की फाइनल में पहुंचने की संभावना होगी खत्म



एशिया कप में एक मैच के दौरान श्रीलंका की टीम।

पाकिस्तान: सलमान अली आगा (कप्तान), अबरार अहमद, फहीम अशरफ, फखर जमा, हारिस रऊफ, हसन अली, हसन नवाज, हुसैन तलत, खुशदिल शाह, मोहम्मद हारिस, मोहम्मद नवाज, मोहम्मद वसीम जुनियर, साहिबजादा, सईम अयूब, सलमान मिर्जा, शाहीन शाह अफरीदी, सुफयान मोकिम।

श्रीलंका: चरित असलंका (कप्तान), पाथुम निंसांका, कुसल मंडिस, कुसल परेरा, नुवानिंदु फर्नांडो, कामिंडु मंडिस, कामिल मिशारा, दासुन शनाका, जेनिथलियांगो, चमिका करुणारत्ने, दुनिथ वेलालेज, वानिंदु हसरंगा, महीश थीक्षाना, दुमथा चमीरा, बिनुरा फर्नांडो, नुवान तुषारा, मथीशा पथिराना।

होगी। पूर्व कप्तान बाबर आजम और सीनियर बल्लेबाज मोहम्मद रिजवान की कमी उन्हें बल्लेबाजी में

बुरी तरह खली है। उसके बल्लेबाज तकनीक और तेवर के मामले में अनुभवहीन साबित हुए। भारत के

गांगुली की सीएबी अध्यक्ष के तौर पर वापसी

कोलकाता : पूर्व भारतीय कप्तान सौरव गांगुली ने छह साल के अंतराल पर बंगाल क्रिकेट संघ (सीएबी) के अध्यक्ष के रूप में अपनी वापसी पर सोमवार को यहां ईडन गार्डन्स की क्षमता को बढ़ाकर एक लाख के करीब करने के साथ अगले साल के टी-20 विश्व कप के महत्वपूर्ण मैचों की मेजबानी हासिल करने को अपनी शीर्ष प्राथमिकताओं में शामिल किया।

गांगुली को सोमवार को यहां सीएबी की 94वीं वार्षिक आम बैठक में निर्विरोध चुना गया। वह इससे पहले 2015 से 2019 तक सीएबी अध्यक्ष के रूप में कार्य कर चुके हैं। उन्होंने यह भी वादा किया कि 14 नवंबर को जब भारत विश्व टेस्ट चैंपियन दक्षिण अफ्रीका की मेजबानी करेगा, तो ईडन गार्डन्स में टेस्ट क्रिकेट की वापसी सुचारू रूप से सुनिश्चित करेंगे।

विश्व कप का जोश

नई दिल्ली, एजेंसी

विश्व कप से पहले आस्ट्रेलिया के खिलाफ पिछले सप्ताह आखिरी वनडे मैच में 72 रन बनाने वाली भारत की अनुभवी हरफनमौला दीप्ति शर्मा ने बताया कि विपरीत परिस्थितियों में बायें हाथ पर बने हनुमानजी के टैटू से उन्हें ताकत और प्रेरणा मिलती है।

दीप्ति ने कहा मैंने अपने बायें हाथ पर हनुमानजी का टैटू बनवा रखा है। जब भी जीवन में उतार चढ़ाव आते हैं तो वह मुझे शक्ति देते हैं। भारत के लिए 80 वनडे में 1891 रन बनाने के साथ 91 विकेट ले चुकी दीप्ति ने जियो हाटस्टार के आफ द पिच कार्यक्रम में कहा मैंने भी जब मुझे समझ में नहीं आता कि क्या करूं तो उनके बारे में सोचती हूं। इससे मुझे शक्ति और आगे के बारे में सकारात्मक

बल्लेबाज दीप्ति शर्मा ने ताकत और प्रेरणा के लिए हनुमानजी का टैटू से बनवाया

महिला क्रिकेटरों ने अनूटे टैटू बनवाए



रिचा घोष ने बाघ का चित्र बनवाया

नई दिल्ली : सोलह बरस की उम्र में 2020 में भारत की विश्व कप टीम में जगह बनाने वाली हरफनमौला रिचा घोष ने बायें हाथ पर बाघ (बंगाल टाइगर) का टैटू बनाया है। पश्चिम बंगाल के सिलीगुड़ी की रहने वाली घोष ने यह ख़ास है क्योंकि बंगाल टाइगर है और मैं भी बंगाल से हूं। उन्होंने कहा भारत के लिए खेलने से पहले बंगाल की अपनी एक सीनियर प्रतिभा राणा के साथ यात्रा करते समय उन्होंने मेरे हाथ पर बाघ का स्कैच बनाया। मैंने अपने परिवार से कहा कि अगर भारतीय टीम में मेरा चयन हो गया तो मैं स्थायी टैटू बना लूंगी।

सोच मिलती है। दीप्ति के 72 रन के लक्ष्य का पीछा करते हुए तीसरे के बावजूद भारतीय टीम 413 रन वनडे में 43 रन से हार गई और

डिक्कॉ ने सीमित ओवर क्रिकेट में संन्यास से वापसी की, पाकिस्तान दौरे से बावुमा बाहर

जोहानिसबर्ग, एजेंसी



क्विंटन डिक्कॉ।

एजेंसी

155 वनडे मैचों में 45.74 की औसत और 96.64 के स्ट्राइक रेट से 6770 रन बनाए हैं डिक्कॉ ने

ने उन्हें टी20 टीम में शामिल नहीं किया था क्योंकि वह लंबी अवधि की योजनाओं के बारे में निश्चित नहीं थे। दक्षिण अफ्रीका के वर्तमान मुख्य कोच शकुरी कॉनराड ने इस खिलाड़ी से चर्चा करने के बाद उन्हें सीमित ओवरों की दोनों राष्ट्रीय टीमों में शामिल किया है।

कॉनराड ने कहा डिक्कॉ का

दस ओवर के बाद बल्लेबाजी करना आसान नहीं था



पाकिस्तान के कप्तान सलमान आगा।

दुबई : पाकिस्तानी कप्तान सलमान अली आगा ने स्वीकार किया कि उनकी टीम भारत के खिलाफ एशिया कप सुपर 4 मैच में हर विभाग में उन्नीस साबित हुई और पहले दस ओवर के बाद बल्लेबाजी करना मुश्किल हो गया था।

पहले दस ओवर में 91 रन बनाने के बाद पाकिस्तान अगले दस ओवर में 80 रन ही बना सके। शिवम दुबे ने शानदार गेंदबाजी करते हुए तीन ओवर में 16 रन देकर दो विकेट लिए। आगा ने कहा बल्लेबाजी में हमने बेहतर प्रदर्शन किया जो अच्छी बात है। हमने जिस तरह से शुरूआत की थी, 15 रन और बनाने चाहिये थे लेकिन पहले दस ओवर के बाद गेंद नरम हो गई और बल्लेबाजी करना आसान नहीं रहा। उन्होंने कहा हमने पावरप्ले में अच्छी गेंदबाजी नहीं की और इसका खामियाजा भुगतना पड़ा। उन्होंने कहा आपको पर्फेक्ट मैच खेलना होता है और जीत के लिए तीनों विभाग में अच्छे प्रदर्शन की जरूरत है।

सीमित ओवरों की क्रिकेट के लिए लौटना हमारे लिए मनोबल बढ़ाने वाला है। हमने पिछले महीने जब उनका भविष्य के बारे में बात की थी तो यह साफ था कि उनमें अब भी देश के प्रतिनिधित्व करने की मजबूत इच्छा है। हर कोई जानता है कि वह टीम में क्या गुणवत्ता लाते हैं और उनका वापस आना टीम के लिए फायदेमंद ही होगा।

दक्षिण अफ्रीका के टेस्ट कप्तान तेम्बा बावुमा इंग्लैंड दौरे के दौरान लगी पिंडली की चोट से अभी तक नहीं उबर पाए हैं, जिसके चलते वह आगामी श्रृंखला से बाहर हो गए हैं। उनकी अनुपस्थिति में एडेन मारक्रम टीम की कप्तानी करेंगे।

शकुरी ने कहा मैं बावुमा के बारे में बहुत चिंतित हूं। वह हर श्रृंखला में चोटिल हो रहे हैं और यह उनकी कोशिश की कमी के कारण नहीं है। वह चोट बचे रहने के लिए हर संभव प्रयास कर रहे हैं। वह अच्छी लय में है और निश्चित रूप से टीम के लिए महत्वपूर्ण हैं। उनकी उम्र बढ़ रही है और ऐसे में यह यह चिंता का विषय है। मुझे हालांकि मेडिकल स्टाफ और तेम्बा की फिट होने की इच्छा पर पूरा भरोसा है।



श्रीलंकाई महिला क्रिकेट कप्तान चमारी अथापथु सोमवार को कोलंबो में ट्रोफी के साथ तस्वीरें खिंचवाते हुए। एजेंसी